

ပညာရာမဆရာတော် အရှင်ပညာနန္ဒ၏ ထေရပုဂ္ဂိုလ်အကျဉ်းချုပ်

ပညာရာမဆရာတော် အရှင်ပညာနန္ဒ အလောင်းလျာကို ပဲခူးတိုင်း၊ ကဝမြို့နယ်၊ ရှမ်းကန်ကျေးရွာ၌ မေဦးတော်ဦးဘိုးလှ၊ မယ်တော် ဒေါ်ခင်စိ တို့က ကောဇာသက္ကရာဇ် ၁၃၂၁ - ခုနှစ်၊ တော်သလင်းလပြည့်ကျော် (၁)ရက်၊ ၁၇-၉-၁၉၅၉ ခုနှစ်၊ ကြာသပတေးနေ့တွင် မီးရှူးသန့်စင်ဖွားမြင်

တော်မူခဲ့ပါသည်။ ငယ်နာမည်မှာ မောင်မြင့်ဖော် ဖြစ်၍ မောင်နှစ်မ (၇) ယောက် တို့တွင် သာဦးရတနာ ဖြစ်ပါသည်။

အရှင်ပညာနန္ဒ အလောင်းလျာသည် ခေတ်ပညာကို ရှမ်းကန်ကျေးရွာ၌လည်းကောင်း၊ ကဝမြို့နယ်၊ မကြက်ကြီးကျေးရွာ၌လည်းကောင်း၊ ရန်ကုန်မြို့၊ တာမွေ အမှတ် (၁) အထက်တန်းကျောင်း၌ လည်းကောင်း အသီးသီး ဆည်းပူးသင်ယူအောင်မြင်ခဲ့၍ တပ်မတော် (ဓလ) ၌ ၁၂ - နှစ်ကြာမျှ တာဝန်ထမ်းဆောင်ခဲ့ပြီး လုပ်သားကောလိပ်၌ တတိယနှစ်အထိ ပညာသင်ယူခဲ့ပါသည်။

ဆရာတော် အလောင်းလျာသည် ကျေးဇူးတော်ရှင် မိုးကုတ်ဆရာတော်ဘုရားကြီး၏ အသံတော်တရားများ အမှတ် (၁) စာအုပ်ကို ဗဟိုရှုရာမှ သံဝေဂ ရရှိမှု၊ ကျေးဇူးတော်ရှင် ရွှေဥမင်ဆရာတော်ဘုရားကြီး၏ အဆုံးအမ၊ ကျေးဇူးရှင် ဇနိတာရာမဆရာတော်ဘုရား၏ လမ်းညွှန်မှုများဖြင့် ၁၃၅၃ - ခုနှစ်၊ ကဆုန်လပြည့်၊ စနေနေ့ (၂၇ - ၄ - ၁၉၉၁) ရက်နေ့ နံနက် (၈း၄၅) နာရီ အချိန်တွင် ရန်ကုန်တိုင်း၊ ဗဟန်းမြို့နယ်၊ ဇနိတာရာမကျောင်းတိုက် ဆရာတော် ဘဒ္ဒန္တဇနိတာလင်္ကာရအား ဥပဇ္ဈာယ်ပြုလျက် ရဟန်းအဖြစ်သို့ ရောက်ရှိခဲ့ပါသည်။

ပဋိပတ္တိ၊ ပရိယတ္တိ အလုပ်များကို ရန်ကုန်တိုင်း၊ ဗဟန်းမြို့နယ်၊ ဇနိတာရာမ မိုးကုတ်ဝိပဿနာကျောင်းတိုက် ဆရာတော်ထံ၌လည်းကောင်း၊ ရွှေဥမင်တောရဆရာတော်ဘုရားကြီးထံ၌လည်းကောင်း၊ တောင်စွန်း မွေဇူတ ဆရာတော် ဘဒ္ဒန္တပညာဇောတ (အဂ္ဂမဟာသဒ္ဓမ္မဇောတိက၊ ဝိသီရဇီဃ ဘာဏာကနှင့် သီရိပဝရ မွှောစရိယ)၊ မုဒုံမြို့၊ ကျောက်တစ်လုံးတောရဆရာတော် ဘဒ္ဒန္တဝိသေဋ္ဌဘိဝံသ (ပဉ္စနိကာယ ပိဋကတ္ထယပိဋိပါရဂူ)၊ တောင်စွန်းမွေဇူတ တောရကျောင်း ဘဒ္ဒန္တပညိဿရ (မွှောစရိယ)၊ မှော်ဘီမွေဇူတ ဒေတဝန်တောရ ဘဒ္ဒန္တဆေကိန္ဒ (မွှောစရိယ) တို့ထံ၌ ပါဠိစာပေကျမ်းဂန်များကို သင်ယူဆည်းပူးခဲ့ပါသည်။


ယခုအခါ ဆရာတော်သည် ဝိပဿနာတရားစခန်းများကို ဒေသအသီးသီးနှင့် ပြည်တွင်းပြည်ပ နိုင်ငံများသို့ လှည့်လည်ဟောပြော ပြသနေစဉ် ၂၂-၁၀-၂၀၀၉ ရက်နေ့တွင် အိန္ဒိယနိုင်ငံ ပတ္တနားမြို့၌ ဘဝနတ်ထံ ပျံလွန်တော်မူခဲ့ပြီ ဖြစ်ပါသည်။

ပုညာရာမ မိုးကုတ်ဝိပဿနာကျောင်းတိုက်
ပဓာနနာယက ဆရာတော်

အရှင်ပုညာနန္ဒ


(ဗဟုရနဟိတဓရ)

ဗာဒုတြီးရင်
ကျန် ဖြစ်မယ်



ပုညာရာမဇိုးကုတ်ဝိပဿနာကျောင်းတိုက်

ပဓာန နာယကဆရာတော်



အရှင်ပုညာနန္ဒ

ဓမ္မကထိက ဗဟုဇနော်တဓရ
ကပ္ပဋ္ဌနာစရိယ

ဆရာတော်အရှင်ပုညာနန္ဒ၏ သာသနာပြုလုပ်ငန်းများကို

ခမည်းတော် ဘဒ္ဒန္တဝိစာရ



ဆက်လက်ဆောင်ရွက်

ပုညာရာမ မိုးကုတ်ဝိပဿနာကျောင်းတိုက်၏ ဦးစီးပဓာန နာယက၊ ပြည်တွင်းပြည်ပ နယ်လှည့်သာသနာပြု ဓမ္မကထိက၊ ဗဟုဇနဟိတရေ ဆရာတော် အရှင်ပုညာနန္ဒ ဟောကြားတော်မူသော တရားတော်များစာအုပ်၊ တိပ်၊ CD, VCD, DVD များအား သာဓကတမြို့နယ်၊ (၉) ရပ်ကွက်၊ နဝရတ်လမ်း၊ ပုညာရာမ မိုးကုတ်ဝိပဿနာကျောင်းတိုက်တွင် ဝယ်ယူရရှိနိုင်ပါသည်။

လစဉ်အင်္ဂလိပ်လဆန်း(၁၃) ရက်နေ့တိုင်း(၁၀) ရက် တရားစခန်းများ ကိုလည်းပုံမှန် ဖွင့်လှစ်ပြီး မိုးကုတ်ဆရာတော်ဘုရားကြီး၏ ဥပနိဿယခံဓမ္မကထိက များမှ အလှည့်ကျ ဟောပြောပြသမည် ဖြစ်ရာ၊ ဆရာတော် ဖျံလွန်တော်မူပြီးသည့် နောက်ပိုင်း ဆရာတော် ဆောင်ရွက်တော်မူခဲ့သော သာသနာပြုလုပ်ငန်းများကို ခမည်းတော် ဘဒ္ဒန္တဝိစာရ နှင့် တပည့်သာဝကများမှ ဆက်လက်တာဝန်ယူ ဆောင်ရွက်နေပါသည်။

ပုညာရာမ မိုးကုတ်ဝိပဿနာကျောင်းတိုက်

နဝရတ်လမ်း၊ (၉) ရပ်ကွက်၊ သာဓကတမြို့နယ်၊ ရန်ကုန်မြို့။

☎ - ၅၅၃၃၃၀၊ ၅၅၁၁၇၂

1296014

K-300

စိတ္တဗျူဟာကြီးဖြည့်စွဲရေးအဖွဲ့ချုပ်၊ နေပြည်တော်
အမှတ် ၄၊ လမ်းဆုံ၊ ဘိန်းချောင်း၊ ရွှေတိဂုံဘုရားတော်
နံရံ၊ ဗဟိုဌာန (ဆိုင်ခုံ ၃၆၄) ရန်ကင်းမြို့။

“ နမောမြန်ဘုရားရှိခိုး ”

(နမောတဿ ယတော မဟိမတော ယဿ တမောန) ?

ယတောမဟိမတော - အကြင်ဒါနပါရမီ သီလပါရမီ နိက္ခမပါရမီ ပညာ ပါရမီ ဝီရိယပါရမီ ခန္တီပါရမီ သစ္စာပါရမီ အဓိဋ္ဌာနပါရမီ မေတ္တာ ပါရမီ ဥပေက္ခာ ပါရမီတည်းဟူသော ပါရမီဆယ်ပါး အပြားသုံးဆယ် များ ကျယ်အညီ ပါရမီတော်တို့ကို ဖြည့်ကျင့်တော်မူခဲ့သော တန်ခိုး သိဒ္ဓိအစွမ်းကြောင့် (ဝါ) ဥစ္စာပစ္စည်းကိုစွန့်ခြင်း သမီးသားကိုစွန့်ခြင်း ဇနီး မယားကို စွန့်ခြင်း အင်္ဂါကြီးငယ်ကို စွန့်ခြင်း အသက်ကိုစွန့်ခြင်းတည်းဟူသော စွန့်ခြင်းကြီး ငါးပါးကို စွန့်ခြင်းတည်းဟူသော တန်ခိုးသိဒ္ဓိအစွမ်းကြောင့် (ဝါ) သတ္တဝါ အပေါင်း၏အကျိုးငှာ ဖြည့်ကျင့်တော်မူခြင်း ဆွေမျိုးအပေါင်း၏ အကျိုးငှာ ဖြည့်ကျင့်တော်မူခြင်း ဘုရားအဖြစ်၏အကျိုးငှာ ဖြည့်ကျင့်တော်မူခြင်းတည်းဟူသော စရိယသုံးပါးကို ဖြည့်ကျင့်တော်မူခဲ့သော တန်ခိုးသိဒ္ဓိအစွမ်းကြောင့် (ဝါ) ဒေဝပုတ္တမာရ် ကိလေသမာရ် ခန္ဓမာရ် မဇ္ဈမာရ် အဘိသင်္ခါရမာရ်တည်းဟူသော မာရ်ငါးပါးကို အောင်မြင်တော်မူခဲ့သော တန်ခိုးသိဒ္ဓိအစွမ်းကြောင့် (ဝါ) သုံးပါးဝိဇ္ဇာ ပု-ဒိ-အာနှင့် ဝိမာဏုစွေ ဒိဋ္ဌိထည့်လေငြား ရှစ်ပါးဝိဇ္ဇာတို့ကို သိမြင်တော်မူခဲ့သော တန်ခိုး သိဒ္ဓိအစွမ်းကြောင့် (ဝါ) မဟာပဓာန ဒုက္ကရ စရိယာကို ခန္ဓာတော်နှမ်းပင်ပန်းကြီးစွာ ခြောက်နှစ်ကြာအောင် ကျင့်စွမ်းတော်မူခဲ့သော တန်ခိုးသိဒ္ဓိအစွမ်းကြောင့်။

ယဿဗုဒ္ဓဿ - တန်ခိုးရှင်သိဒ္ဓိရှင် အကြင်သစ္စာလေးပါး တရား သိမြင် ဘုရားရှင်ကိုယ်တော်မြတ်ကြီး၏ သန္တာန်တော်၌။

တမော - အဝိဇ္ဇာလျှင် အရင်းမူလရှိသော တစ်ထောင့်ငါးရာ ကိလေသာတည်းဟူသော အမိုက်မှောင်သည်။

န - မကျန်မကြွင်း ပျက်ခြင်းမလှ ပျက်စီးရသဖြင့် အလျဉ်းမျှပင် ရှိတော်မမူတော့ချေ။

တဿ ဗုဒ္ဓဿ - တန်ခိုးရှင်သိဒ္ဓိရှင် အဝိဇ္ဇာလျှင် အရင်းမူလရှိသော တစ်ထောင့်ငါးရာကိလေသာတည်းဟူသောအမိုက်မှောင်ကင်းစင် ထိုသစ္စာလေးပါးတရားသိမြင် ဘုရားရှင်ကိုယ်တော်မြတ်ကြီးအား။

မေ - သူတော် သူမြတ် လူနှင့်နတ်တို့ ကျေနပ်ရန်မျှော် ဘုရားတပည့်တော်သည်။

နမော - မင်္ဂလာ စရဏ လက်ဦးစ၍ ကြည်စွကော်ရော် ပူဇော်မြတ်နိုး လက်စုံမိုး၍ ရှိခိုးခြင်းသည်။

အတ္တု - နေ့ညမစဲ အမြဲမကွာ မှန်စွာမသွေဖြစ်ပါပေ၏။

ဣမိနာ ဗုဒ္ဓ ပဏာမေန - ဤသို့ဘုရားရှင်အား ရှိခိုးကြောင်း ဖြစ်သော ပဏာမကုသိုလ် စေတနာကြောင့်။

မေ - မအောင်သေးခင် အောင်ကြွေးတင်၍ အောင်မြင်ရန်မျှော် ဘုရားတပည့်တော်၏။

ဝေါတုမှာကံ - မအောင်သေးခင် အောင်ကြွေးတင်၍ အောင်မြင်ရန်မျှော် အသင်သူတော်စင် တရားနာပရိတ်သတ်အပေါင်းတို့၏။

ယထိန္ဒိတထော - အကြင်အကြင် အလိုရှိအပ် တောင့်တအပ်သည့် ကောင်းကျိုးချမ်းသာ ကျက်သရေမင်္ဂလာ အထွေထွေသည်။

ယထဇ္ဈာသယံ - အကြင်အကြင် အလိုရှိအပ် တောင့်တအပ်သည့် အတိုင်း။

သမိဇ္ဈတု - ထင်စွာမျက်မှောက် ဝင်လာရောက်၍ ပြီးမောက်လျှံညှီး အံ့လောက်ချီးရအောင် ပြီးပြည့်စုံပါစေသတည်း။

(သာဓု . . . သာဓု . . . သာဓု)

မာနကြီးရင် ကျွန်ဖြစ်မယ်တရားတော်



သာသနာတော်နှစ် (၂၅၅၁)ခုနှစ်၊ ကောဇာသက္ကရာဇ် (၁၃၆၉)ခုနှစ်၊ တန်ဆောင်မုန်းလပြည့်ကျော် (၁၂) ရက်၊ ခရစ်နှစ် (၂၀၀၇) ခု၊ ဒီဇင်ဘာလ (၆) ရက်၊ ရှမ်းပြည်နယ်တောင်ပိုင်း၊ မိုင်းရှူးမြို့နယ်၊ ဝမ်ကန်ဒေသ၊ ကျောက်ချွန်းရပ်ကွက်၊ ဂျီပီမင်္ဂလာခန်းမမှာ ဆယ်ရက်တာ ပြုလုပ်ကျင်းပတဲ့ ဓမ္မဒါနတရားအလှူ အမတဒါန အမြိုက်နိဗ္ဗာန်အလှူ ပေးလှူပွဲ (၈) ရက် မြောက်နေ့ ညပိုင်းတရားအနေနဲ့ ဟောကြားအပ်သော ခုဒ္ဒကနိကာယ် ထေရီအပါဝါဒါန် ပါဠိ အဋ္ဌကထာမှထုတ်နုတ်ဟောကြားအပ်သော “ မာနကြီးရင် ကျွန်ဖြစ်မယ် တရားတော် ” ။

ဒီတရားတော်ကို မဟောကြား မနာကြားမိမှာ တရားပိုင်ရှင်ဖြစ်တော်မူသော မြတ်စွာဘုရားရှင်ကိုယ်တော်မြတ်ကြီးကို နမောပြန်ဘုရားရှိခိုးနဲ့ ရှိခိုးကြည်ညိုပါမယ်၊ လေးလေးစားစား အာရုံပြုထားကြပါ။

(-----)

(သာဓု . . . သာဓု . . . သာဓု)

‘ဘုရားရှင်ကိုယ်တော်မြတ်ကြီးကို ရှိခိုးကြည်ညိုပြီးတဲ့နောက်မှာ ယနေ့ အသီးသီး မိမိတို့မှာက ပစ္စည်းဥစ္စာကို အကြောင်းပြုပြီးတော့ ထောင်လွှား တက်ကြွတဲ့မာနတွေရှိကြသလို ပညာနဲ့ပတ်သက်ပြီးတော့လည်း ထောင်လွှား တက်ကြွတဲ့ မာနတွေလည်းရှိကြ၊ အယူတစ်ခုအပေါ်မှာလည်း စွဲစွဲမြဲမြဲနဲ့

အကောင်းဆုံး အမွန်ဆုံးလို့ ထင်ပြီးတော့လည်းပဲ အများသူငါကို အထင်သေး တတ်တဲ့အပိုင်းတွေနဲ့ ငါသာလျှင်တော်တယ်၊ ငါသာလျှင်တတ်တယ်၊ ဒီလိုမျိုးနဲ့ နေပြီး ထားတတ်ကြတဲ့မာနတွေဟာ အသီးသီးရဲ့သန္တာန်မှာ တစ်မျိုးမဟုတ် တစ်မျိုး မရှိကြဘူးလား၊ အဲသလိုရှိပြီဆိုရင် မာနကြီးတဲ့ပုဂ္ဂိုလ်၊ မာနရှိတဲ့ ပုဂ္ဂိုလ် ကျွန်ဖြစ်မယ်လို့မှတ်ပါ၊ မာနရှိရင်ဘာဖြစ်မှာ?’

‘ကျွန်ဖြစ်မှာပါဘုရား’

‘ယနေ့ မာနရှိကြလား?’

‘ရှိကြပါတယ်ဘုရား’

‘စလာကတည်းက ဒုက္ခရောက်ပြီ၊ မာနဆိုတာ တစ်ဦးနဲ့တစ်ဦး ယှဉ်ပြီ ဆိုတာနဲ့ မာနပဲနော့၊ အဲသလို မာနရှိတဲ့ပုဂ္ဂိုလ်တိုင်းသည် မိမိတို့အတွက် ဩော်-ဒီမာနဆိုတာ ကုသိုလ်လား အကုသိုလ်လား?’

‘အကုသိုလ်ပါဘုရား’

‘အကုသိုလ်ဆိုတဲ့တရားဟာ ကောင်းကျိုးမပေးပါဘူး’

‘မှန်လှပါဘုရား’

‘မာနကြီးရင် ကျွန်ဖြစ်တဲ့အဖြစ်ဆိုးတွေမှ ယနေ့ လွတ်မြောက်အောင် ကိုယ့်ကိုယ်ကိုလည်း ကယ်နိုင်အောင်လို့ ဒီတရားတော်ကို ဘုရားရှင် ကိုယ်တော်မြတ်ကြီး ဘယ်ပြည်ဌာန ဘယ်ဒေသမှာ သီတင်းသုံးတော်မူစဉ် ဘယ်ပုဂ္ဂိုလ်တွေကိုအကြောင်းပြုပြီး ဟောခဲ့တာလဲဆိုတော့ ဘုရားရှင် ကိုယ်တော်မြတ်ကြီး သာဝတ္ထိပြည်မွန် ဇေတဝန်ရွှေကျောင်းတော်မှာ သီတင်း သုံးတော်မူစဉ်အချိန် အနာထပိဏ်သူဌေးအိမ်မှာ အခစားလုပ်နေရတဲ့ ကျွန်မလေး ပုဏ္ဏာကို အကြောင်းပြုပြီး ဟောကြားခဲ့တဲ့တရားလို့ မှတ်ထားပါ၊ ပုဏ္ဏာဆိုတာက အနာထပိဏ်သူဌေးအိမ်မှာ ကျွန်တွေကိုရေတွက်လိုက်ရင် တစ်ရာမြောက် အရေအတွက်ပြည့်တဲ့နေ့မှာမွေးလို့ ပုဏ္ဏာလို့အမည်ပေးတာ၊ ဝတ်ဆံနှစ်လုံးပေါက် မပါဘူးနော်၊ ပုဏ္ဏားမဟုတ်ဘူး ပုဏ္ဏာ၊ ဘာတဲ့တုန်း?’

‘ပုဏ္ဏာပါဘုရား’

‘ပုဏ္ဏားဆိုတော့ မြန်မာလို ‘မပြည့်’ ပေါ့နော်’
‘မှန်လှပါဘုရား’

‘အဲဒီ ‘မပြည့်’ ပုဏ္ဏားလေး ကျွန်မဖြစ်ပေမယ့် သူက ဉာဏ်သိပ်ကောင်းတယ်။ တရားဓမ္မကိုလည်းပဲ ဟောပြောနိုင်တဲ့ သတ္တိ သူ့မှာရှိတယ်။ အနာထပိဏ် သူဌေးအိမ်ဆိုတာက ဘုရားနဲ့တကွ သံဃာတော်အရှင်မြတ်တွေရဲ့ ဝင်ထွက်သွားလာလို့ အလွန်ကိုပဲ စည်ကားခဲ့ရတဲ့နေရာဌာန၊ ဒီကျွန်မလေးလည်း ကံကောင်းပါတယ်။ အတိတ်ရှေးခါကလည်း အလွန်ကိုပြည့်စုံခဲ့တဲ့ ကုသိုလ်စွမ်းအားတွေက ကြီးပင်ကြီးငြားသော်လည်း အခုတော့ ကျွန်မလေးဘာကြောင့် ဖြစ်ရတယ်ဆိုတာကို သိစေချင်တာပါ။ တရားလည်းဟောကောင်းတယ်။ တရားလည်းဟောတတ်တယ်။ သူ့ဟောလို့လည်းပဲ ပုဏ္ဏားကျွတ်သွားတာရှိပါတယ်။ အဲဒီ ကျွတ်တဲ့အကြောင်းမပြောခင်မှာ ပုဏ္ဏားကျွန်ဖြစ်ရတဲ့အကြောင်းကိုကြည့်ရင် ဝိပဿီမြတ်စွာဘုရားလက်ထက်တုန်းက အဲဒီကျွန်မလေး အထက်တန်းကျ မြင့်မြတ်တဲ့မင်းမျိုးမှာမှ အမျိုးကောင်းသမီး ပြည့်စုံကြွယ်ဝ ချမ်းသာတဲ့ ဘဝကိုရခဲ့တယ်။ ဝိပဿီ မြတ်စွာဘုရားကိုဖူးတွေ့ပြီး တရားတွေ့နာရတဲ့အခါမှာ သတိသံဝေဂတွေရပြီးတော့ အမျိုးသမီးတွေမှာ ရခဲ့ပါတယ်ဆိုတဲ့ ဘိက္ခုနီမဘဝ ရခဲ့ပါတယ်။ မြင့်မြတ်ဆုံးသောဘဝကို ဒီကျွန်မလေး မရခဲ့ဘူးလား?’

‘ရခဲ့ပါတယ်ဘုရား’

‘ဘယ်တုန်းကလဲဆိုတော့ ဝိပဿီမြတ်စွာဘုရားလက်ထက် ဝိပဿီမြတ်စွာဘုရားလက်ထက်မှာ မြင့်မြတ်တဲ့ ဘိက္ခုနီမဘဝကို ရတဲ့အခါမှာ သီလတရားတွေ စောင့်ထိန်းခဲ့တယ်။ ဣန္ဒြေ (၆)ပါးကိုလည်း လုံခြုံအောင် စောင့်ရှောက်ခဲ့တယ်။ ပိဋကတ် (၃)ပုံကိုလည်း နှုတ်ငုံဆောင်နိုင်တယ်။ ဘာသန္တရဗဟုသုတတွေကလည်း ပြည့်စုံတယ်။ ချို့ယွင်းချက် မရှိပါဘူး’

‘မှန်လှပါဘုရား’

‘တရားအဟောအပြောကောင်းတဲ့ ဓမ္မကထိကကောင်းလည်း ဖြစ်တယ်ဆိုတော့ သာသနာတော်မှာ ထိပ်တန်းကျတဲ့ အလွန်မွန်မြတ်တဲ့ အမျိုးသမီးကောင်းပါ’

‘မွန်လှပါဘုရား’

‘ဒီလိုဆိုရင် သူ့ရဲ့သန္တာန်မှာ ကုသိုလ်တရားတွေ ထုံမွန်းထားတဲ့ အား ကောင်းမှုက တစ်ဖက်မှာရှိနေတယ်။ အဲလိုဟောရင်း ပြောရင်းကနေ သူ့ကိုယ်သူ ငါတော်တယ်၊ ငါတတ်တယ်၊ ငါအဟောကောင်းတယ်ဆိုပြီး ထောင်လွှားတဲ့မာန ပေါ်လာတယ်။ တစ်ဖက်မှာ ကုသိုလ်တရားတွေ ဟော တိုင်း ပြောတိုင်း မရဘူးလား?’

‘ရပါတယ်ဘုရား’

‘စောင့်ထိန်းတဲ့သီလကုသိုလ်တရားတွေလည်းရှိတယ်။ ဘုရားရဲ့ ဟော ကြားထားတဲ့ ပိဋကတ် (၃) ပုံကိုလည်း နှုတ်ငုံဆောင်နိုင်တယ်ဆိုကတည်းက ကုသိုလ်တရားတွေ ကိန်းနေပါတယ်’

‘မွန်လှပါဘုရား’

‘အဲဒါကိုအကြောင်းပြုပြီးတော့ လွတ်မြောက်တဲ့လမ်းကို ဟောပြော ပေးနေပေမယ့် ကိုယ်ကိုယ်တိုင် ကြိုးစားကျင့်ကြံပြီး အားထုတ်ဖို့အပိုင်း ကျတော့ ခုန ငါတော်တယ်၊ ငါတတ်တယ်၊ ငါမှဟောတတ်တယ်၊ အဟော ကောင်း အပြောကောင်းဆိုပြီးတော့ အရာရာမှာ ထောင်လွှားတက်ကြွတဲ့ တရားလေးက မသိမသာ တစ်ဖက်ကနေပေါ်လာတာကို စောင့်ရှောက်နိုင် ခြင်းမရှိတဲ့အတွက် မာနအကုသိုလ်က တစ်ဖက်က မလာဘူးလား?’

‘လာပါတယ်ဘုရား’

‘တစ်ဖက်က ကုသိုလ်မလာဘူးလား?’

‘လာပါတယ်ဘုရား’

‘အဲဒီကုသိုလ်တရား အကုသိုလ်တရား၊ ဘယ်မှာပေါ်လဲမေးရင်’

‘စိတ်မှာ ပေါ်ပါတယ်ဘုရား’

‘သူ့ရဲ့စိတ်ထဲမှာ ကုသိုလ်တွေကတော့ အလွန်အားကောင်းတယ်နော်၊ မာနဆိုတဲ့အကုသိုလ်ကလည်း မရှိဘူးလားမေးရင်’

‘ရှိပါတယ်ဘုရား’

‘အဲဒီလိုနဲ့ ဟောလိုက်ပြောလိုက် ခန္ဓာမှာလည်းပဲ ကျင့်တော့ကျင့်ပါတယ်၊ ဒီမာန တရားခံခဲ့တဲ့အတွက်ကြောင့်မို့လို့ ဝိပဿီ မြတ်စွာဘုရားလက်ထက်မှာ တရားမရခဲ့ပါဘူး၊ မြင့်မြတ် အထက်တန်းကျတဲ့ဘဝတော့ မရဘူးလားမေးရင်’

‘ရပါတယ်ဘုရား’

‘ဒီလိုနဲ့ အပါယ်တော့မကျပါဘူး၊ ကောင်းမှုကုသိုလ်တွေရဲ့ စွမ်းအားကြောင့် လူ့ပြည် နတ်ပြည် စုန်ချည် ဆန်ချည်နဲ့ အစဉ်အတိုင်းကို ခံစားပြီးတဲ့အချိန်အခါမှာ ဝိပဿီမြတ်စွာဘုရား ပရိနိဗ္ဗာန်ပြုပြီးတဲ့နောက်ပိုင်းမှာ သိဒ္ဓိမြတ်စွာဘုရားပွင့်လာတော့သာသနာတော်မှာ မြင့်မြတ်တဲ့ အမျိုးသမီးကောင်းလေး ထပ်လောင်းပြီးတော့ ဖြစ်စေပါတယ်၊ တခြားကြောင့်လား ကုသိုလ်ကြောင့်လား?’

‘ကုသိုလ်ကြောင့်ပါဘုရား’

‘ကိုယ်လုပ်ခဲ့တဲ့ကုသိုလ်တွေ အားမကောင်းဘူးလား၊ အားကောင်းလား?’

‘အားကောင်းပါတယ်ဘုရား’

‘ဒီကုသိုလ်တွေ အားကောင်းတဲ့အတွက်ကြောင့်မို့လို့ သိဒ္ဓိမြတ်စွာဘုရားလက်ထက်မှာလည်း အထက်တန်းကျတဲ့ မြင့်မြတ်တဲ့ အမျိုးကောင်းသမီးဘဝမှာ ဖြစ်တယ်၊ သိဒ္ဓိမြတ်စွာဘုရား ဟောကြားတဲ့တရားကိုနာရတဲ့အတွက်ကြောင့်မို့လို့လည်းပဲ အသိတရားတွေကိန်းပြီးတော့ လူ့ဘောင်ကို’

ခွာရှောင်ပြီးတော့ ဘိက္ခုနီမအဖြစ်ကို ရအောင်ယူခဲ့ပါတယ်။ သိဒ္ဓိ မြတ်စွာ ဘုရားကော သူ မဖူးရဘူးလား?’

‘ဖူးရပါတယ်ဘုရား’

‘ဟောတဲ့တရားလည်းနာရတယ်။ ရခဲ့ပါတယ်ဆိုတဲ့ မြင့်မြတ်တဲ့ ဘိက္ခုနီမဘဝကိုလည်းရတယ်။ အဲဒီမှာလည်း သီလတရားတွေ ပြည့်စုံတယ်။ ဣန္ဒြေ (၆) ပါးကိုလည်း လုံခြုံအောင် စောင့်ရှောက်နိုင်တယ်။ ပိဋကတ် (၃) ပုံကိုလည်း နှုတ်ငုံဆောင်နိုင်ပြန်တယ်။ ဘာသန္တရဗဟုသုတတွေလည်း ပြည့်စုံတယ်။ အဟောကောင်း၊ အပြောကောင်းတဲ့ ဓမ္မကထိကကောင်းလည်း ဖြစ်ပြန်တယ်။ ဒါဖြင့် အတိတ်ကထုံခဲ့တဲ့ကုသိုလ်ကတစ်ဖက်၊ ပါလာတဲ့ အနေအထားဟာ သူ့ရဲ့ရောက်ရာဘဝမှာ ဖြည့်ဆည်းပြီးသား ဖြစ်မနေဘူးလား?’

‘ဖြစ်နေပါတယ်ဘုရား’

‘တစ်ဖက်ကလည်း မာနအကုသိုလ်တွေ မထုံခဲ့ဘူးလား?’

‘ထုံခဲ့ပါတယ်ဘုရား’

‘ဝိပဿီမြတ်စွာဘုရားက ထုံခဲ့တဲ့ကုသိုလ်တရားက စွမ်းအားကြီးတဲ့ အတွက်ကြောင့် သိဒ္ဓိမြတ်စွာဘုရားလက်ထက်မှာလည်း ဤစွမ်းအားတွေ သူ့သန္တာန်တည်ခဲ့ပါတယ်။ အဲသလိုတည်ပြီးတော့လည်း တစ်ဖက်က ငါတော်တယ် ငါတတ်တယ်ဆိုတဲ့ မာနတရားကို ဝိပဿီမြတ်စွာဘုရား လက်ထက်က ထုံလာခဲ့တဲ့မာန ခုလည်းပြန်ပေါ်ပြန်တယ်။ ဒါဖြင့် ဒီမာနက တစ်ဖက်စိတ်မှာ အကုသိုလ်နေရာက ယူမထားဘူးလား?’

‘ယူထားပါတယ်ဘုရား’

‘တစ်ဖက်ကလည်း စိတ်မှာကုသိုလ်စွမ်းအားတွေ မပေါ်ဘူးလား?’

‘ပေါ်ပါတယ်ဘုရား’

‘စွမ်းအားကတော့ ကုသိုလ်ဘက်က ကြီးပါတယ်နော်’

‘မှန်လှပါဘုရား’

‘ကုသိုလ်တရားတွေကြီးပေမယ့် ဒါလေးကို ငါတော်တယ်၊ ငါတတ်တယ်၊ ငါဟောတတ်တယ်၊ ငါပြောတတ်တယ်၊ ငါသိတယ်နဲ့ ဒီလိုဖြစ်တဲ့ အတွက်ကြောင့်မို့လို့ ထောင်လွှားတက်ကြွတဲ့မာနကို အသိဉာဏ်က အာရုံစိုက်ပြီးတော့ မရှုဖွားဘဲနဲ့ လက်ပိုက်ကြည့်လိုက်တဲ့အခါကျတော့ မာနက တလူလူပေါ့’

‘မှန်လှပါဘုရား’

‘ဒါဖြင့် မာနဆိုတဲ့ အကုသိုလ်တရားဟာ သိခိုမြတ်စွာဘုရားလက်ထက်မှာ မပယ်နိုင်ပြန်တော့ ဒီဘဝမှာတရားမရခဲ့ပါဘူး’

‘မှန်လှပါဘုရား’

‘ဒါဖြင့်ဒီလောက်တရားသိတယ် ဘုရားတွေဖူးရတယ်၊ ဘုရားဟောတရားလည်းနာရတယ်၊ ကိုယ်ကိုယ်တိုင်လည်း တရားတွေဟောပါလျက်နဲ့ သူတရားသိလား?’

‘မသိပါဘူးဘုရား’

‘ဘာကြောင့်မသိတာ၊ မာနက ခံနေလို့’

‘မှန်လှပါဘုရား’

‘ဒီမာနတရားသည် အကုသိုလ်တရား၊ ဒါကိုပယ်ရမယ်ဆိုတာကိုလည်း ဟောတာပဲနော်’

‘မှန်လှပါဘုရား’

‘သို့သော် ဟောပင် ဟောငြားသော်လည်း မပယ်နိုင်တဲ့အတွက်ကြောင့် မို့လို့ ဘုရားနှစ်ဆူ လွန်မြောက်သွားပြီ၊ တရားမရခဲ့ပါဘူး၊ ဒီလိုနဲ့ပဲ ဝေဿဘူမြတ်စွာဘုရားပွင့်လာတယ်၊ ဝေဿဘူမြတ်စွာဘုရား ပွင့်တဲ့အချိန်ခါမှာလည်းပဲ အမျိုးကောင်းသမီး၊ အထက်တန်းကျတဲ့ဘဝတွေပြန်ရတယ်၊ အဲဒီရပြီးတဲ့အခါကျတော့လည်း ဒီဘုရားဟောတဲ့တရားကိုနာရတော့ အလွန်ကိုရခဲတဲ့ ဘိက္ခုနီမ ဘဝကို ထပ်ရပြန်တယ်၊ ဘုရားသုံးဆူမှာ အမြတ်ဆုံး

အမြတ်စားကြီး မဖြစ်ခဲ့ဘူးလား?’

‘ဖြစ်ခဲ့ပါတယ်ဘုရား’

‘အဲဒီအမြတ်စားဘဝကိုရောက်အောင် ဘယ်သူကပို့?’

‘ကုသိုလ်ကပို့ပါတယ်ဘုရား’

‘ဒါလေး မမေ့နဲ့နော်’

‘မှန်လှပါဘုရား’

‘ဒီနေရာမှာ ကံနဲ့အကျိုးပေးလေးကိုလည်း နားလည်စေချင်ပါတယ်’

‘မှန်လှပါဘုရား’

‘ဒီကုသိုလ်တရားတွေသည် စိတ်မှာပေါ်ပြီး စိတ်မှာချုပ်တယ်ဘုရား၊ ချုပ်မယ်ဆိုရင် အကျိုးဘယ်လိုပေးမလဲဆိုတာ စဉ်းစားစရာ ဖြစ်နေပါပြီ’

‘မှန်လှပါဘုရား’

‘မိမိတို့ရဲ့သန္တာန်မှာ ကုသိုလ်တွေရဲ့အကျိုးတွေ အကုသိုလ်တွေရဲ့ အကျိုးတွေကိုနားလည်ရမှာက သမင်္ဂီလေးပါးကို သဘောပေါက်ရင် ရပြီ’

‘ဘာကိုသဘောပေါက်ရင်?’

‘သမင်္ဂီ (၄) ပါးပါဘုရား’

‘သမင်္ဂီ (၄) ပါးမှာ စေတနာသမင်္ဂီဆိုတာကတစ်ခု၊ ကမ္မသမင်္ဂီ ဆိုတာက တစ်ခု၊ ဥပဋ္ဌာနသမင်္ဂီဆိုတာကတစ်ခု၊ ဝိပါက သမင်္ဂီကတစ်ခုလို့ သမင်္ဂီဘယ်နှစ်ပါး?’

‘လေးပါးပါဘုရား’

‘သမင်္ဂီ (၄)ပါး၊ အခု ဝိပဿီ မြတ်စွာဘုရားလက်ထက်၊ သိဒ္ဓိ မြတ်စွာဘုရားလက်ထက်တိုင်အောင် ကုသိုလ်တရားတွေကို ဒီပုဏ္ဏား ကျွန်မလေးဟာ ကောင်းစွာ ထူထောင်ခဲ့ပါတယ်၊ ဒါဖြင့်ဒီကုသိုလ်တရားတွေသည် မိမိရဲ့ သန္တာန်မှာဖြစ်ပေါ်နေတော့ ကုသိုလ်ဆိုတဲ့ စေတသိက်တရားတွေဟာ စိတ်မှာ

လာယှဉ်တဲ့ စေတသိက်တွေ ပေါ်လား မပေါ်ဘူးလား?’

‘ပေါ်ပါတယ်ဘုရား’

‘အဲဒီ စိတ် စေတသိက်တွေ ဥပါဒ် ဌီ ဘင်ဆိုတဲ့ ခဏငယ် (၃) ချက်မှာ တင်ပျက်သွားပြီ၊ ခဏငယ် (၃) ချက်မှာတင် ချုပ်သွားပြီ၊ ဒါဖြင့် ကုသိုလ်စိတ် မဖြစ်ဘူးလားမေးရင်ဖြစ်တယ်၊ အဲဒီဖြစ်တဲ့ စိတ် စေတသိက် ကုသိုလ်လေး တွေသည် ဖြစ်ပြီးရင်’

‘ပျက်သွားပါတယ်ဘုရား’

‘ဒါဖြင့် မပျက်ခင်တည်ဆဲအချိန်လေးသည် စေတနာသမင်္ဂီ ဖြစ်ပေါ် တဲ့ အခိုက်တန်းလေးသည် စေတနာသမင်္ဂီပါဘုရား၊ ဒါဖြင့်ရင်ဖြစ်ပြီးရင် ပျက်သွားပြီ၊ ပျက်သွားပြီဆိုရင် သူကအစပျောက်ချုပ်သလိုမျိုး ဝိပါက်အကျိုး ပေးတွေလိုမျိုး ချုပ်တာမျိုးမဟုတ်ဘူးနော်’

‘မှန်လှပါဘုရား’

‘ဒီသဘောလေးက ဘာနဲ့တူသလဲမေးရင် ဥပမာအားဖြင့် နံ့သာဖြူ ပုတီးကိုလက်ကိုင်ပုဝါလေးမှာထုပ်ထားလိုက်၊ အချိန်ကြာကြာလေး ထုပ် ထားပြီးရင် ဒီပုတီးကိုဖယ်လိုက်၊ အဲဒီအချိန်ခါမှာ လက်ကိုင်ပုဝါထဲမှာ ပုတီး ရှိသေးလား?’

‘မရှိပါဘူးဘုရား’

‘ပထမတော့’

‘ရှိပါတယ်ဘုရား’

‘ကဲ-အခု ပုတီးဖယ်လိုက်ပြီ ပုတီးမရှိတော့ဘူး၊ သို့သော်လည်းပဲ နံ့သာဖြူနံ့လေးဟာ အဲဒီရဲ့ လက်ကိုင်ပုဝါမှာ စွဲကျန် မကျန်?’

‘ကျန်ပါတယ်ဘုရား’

‘စွဲကျန်တယ်နော်’

‘မှန်လှပါဘုရား’

‘အဲဒီသတ္တိသဘောလေးဟာ အခုပြောတဲ့စေတနာလေးက ချုပ်တယ် ချုပ်တယ်နဲ့ ကံသတ္တိအားဖြင့် ကျန်ခဲ့တဲ့သဘောကို ကမ္မသမင်္ဂီလိုမှတ်ထား’

‘မှန်လှပါဘုရား’

‘ဝိပါက်အကျိုးပေးကိုဖြစ်စေအောင်လို့ မျိုးစေ့ဇီဝအနေနဲ့ သတ္တိစွမ်းအား လေးကျန်တာကို ဘာလို့ပြော?’

‘ကမ္မသမင်္ဂီပါဘုရား’

‘ဒါဖြင့် ကုသိုလ်ပြုရင်လည်းပဲ အကျိုးပေးမှာပဲ’

‘မှန်လှပါဘုရား’

‘အကုသိုလ်လုပ်ရင်လည်း အကျိုးပေးမှာပဲဘုရား၊ ကမ္မသမင်္ဂီအနေနဲ့ မျိုးစေ့ဇီဝလေးကို ခုနပြောတဲ့ ဥပမာလေးကိုတော့ သဘောပေါက်ပြီနော်’

‘မှန်လှပါဘုရား’

‘သတ္တိလေးကျန်တယ်ဆိုတာကို မမေ့နဲ့’

‘မှန်လှပါဘုရား’

‘စိတ် စေတသိက်တွေကတော့ မချုပ်သွားဘူးလား?’

‘ချုပ်ပါတယ်ဘုရား’

‘အကျိုးပေးဖို့အတွက် ဘာကျန်လဲမေးရင်’

‘သတ္တိပါဘုရား’

‘အဲဒီ ကမ္မသမင်္ဂီဆိုတဲ့သတ္တိသည် အကျိုးပေးဖို့အတွက် သူတော်စင်များရဲ့သန္တာန်မှာ ကုသိုလ်လုပ်ရင် ကုသိုလ်ရဲ့စွမ်းအားသတ္တိ၊ အကုသိုလ်လုပ်ရင် အကုသိုလ်ရဲ့စွမ်းအားသတ္တိရှိနေတယ်လို့ မမေ့နဲ့နော်’

‘မှန်လှပါဘုရား’

‘ဗီဇမျိုးစေ့သည် အကြောင်းစုံရင်ပေါ်တော့မှာပဲ၊ အဲဒီကမ္မသမင်္ဂီက နေပြီးတော့ ဥပဋ္ဌာနသမင်္ဂီကျတော့ ဘယ်လိုဆင့်ကဲ သတ္တိပြုသွားလဲဆိုတော့

သေပေါက်သေဝရောက်ကာနီးကျတော့ မိမိတို့ပြုခဲ့တဲ့ ကံအာရုံတွေ၊ ကံရဲ့ နိမိတ်တွေ သွားရမယ့်ဂတိနိမိတ်တွေ လာထင်ပြီ။ ဆိုင်ရာဒွါရမှာထင်ပြီ။ အဲသလို ဆိုင်ရာဒွါရမှာ ကိုယ်သွားရမယ့် ကမ္မနိမိတ်၊ ကိုယ်ပြုခဲ့တဲ့ကံ၊ ကိုယ်သွားရမယ့် ဂတိနိမိတ် ဒါတွေရဲ့အာရုံဆိုင်ရာ ဒွါရမှာထင်လာတာကို ဥပဋ္ဌာနသမင်္ဂီလို့ မှတ်ထားပါ'

‘မှန်လှပါဘုရား’

‘ဒါဖြင့် ကံတစ်ခုပြုမယ်ဆိုရင် အကျိုးပေးကတော့ လာတော့မယ် နော်’

‘မှန်လှပါဘုရား’

‘ဘုရားရှင်တောင် ရှောင်လို့မရဘူး၊ အဲသလို ဥပဋ္ဌာနသမင်္ဂီကို ကျေးဇူး ပြုပြီးရင် ဝိပါကသမင်္ဂီကို ဘယ်လိုကျေးဇူးပြုလဲလို့ အာရုံလေးကိုပြုပြီးတော့ ဟိုဘက်ကိုသွားရမယ့် ပဋိသန္ဓေ ဘဝင် စုတိဆိုတဲ့ ဒီစိတ်အာရုံတွေကို အရှိန် ကောင်းစွာနဲ့တစ်ဖက်မှာလည်းအာရုံပြုမိရော ဒီဘက်က ကမ္မဇရုပ်၊ စိတ္တဇရုပ်၊ အာဟာရဇရုပ် စိတ်စေတသိက်တွေ အဖြစ်ရပ်သွားတယ်၊ ရပ်ပြီ ဆိုကတည်း က သေသွားပြီ၊ အဖြစ်ရပ်တယ်ဆိုတာ. . .’

‘သေသွားပါပြီဘုရား’

‘ဒီဘက်က ချုပ်ပင်ချုပ်ငြားသော်လည်း ဟိုဘက်ကို အရှိန်ကောင်းစွာ နဲ့ အာရုံပြုပြီး ပဋိသန္ဓေဘဝင်စိတ်ပေါ်မှာ အရှိန်ကောင်းစွာနဲ့ အာရုံပြု ပြီး သွားရမယ့် ကမ္မနိမိတ်၊ ဂတိနိမိတ် မရှိဘူးလား ရှိလား?’

‘ရှိပါတယ်ဘုရား’

‘ဟိုဘက်ကို အရှိန်ကောင်းစွာနဲ့ အာရုံပြုလိုက်တဲ့အခါကျတော့မှ ဒီဘက်ကို အရှိန်ကောင်းသွားပြီဆိုရင် ဒီဘက်က စုတိစိတ်ကလေး ချုပ်သွား တဲ့အခါကျတော့ ဟိုဘက်မှာဘဝခန္ဓာတစ်ခုပေါ်တာကို ဝိပါကသမင်္ဂီလို့မှတ်ထား’

‘မှန်လှပါဘုရား’

‘အခုလည်းပဲ ဘုရားအဆူဆူမှာ သူပြုခဲ့တဲ့ ကုသိုလ်စွမ်းအားတွေက ဒီအစဉ်အတိုင်းပြသွားတယ်။ ဒါကြောင့် ဝိပါက်ခန္ဓာပေါ်လား မပေါ်ဘူးလား?’

‘ပေါ်ပါတယ်ဘုရား’

‘ဒီလိုပဲလို့ အကျိုးပေးကို အဲဒီလိုနားလည်ရင် မိမိတို့ရဲ့သန္တာန်မှာ ယုံကြည်မှုတစ်ခုကို ကောင်းစွာရသွားပြီ။ ကမ္မဿကတဉာဏ်၊ ဒီလိုအမြင်ရဖို့အတွက်က အခုလိုသေသေချာချာ သူ့အစဉ်နဲ့သူ့ နားလည်မယ်ဆိုရင် သရဏဂုံတောင်တည်ပါတယ်။ ကံနဲ့အကျိုးပေးကို နားလည်တဲ့ပုဂ္ဂိုလ်၊ သဘောပေါက်တဲ့ပုဂ္ဂိုလ်သည် အပါယ်မကျဘူး’

‘မှန်လှပါဘုရား’

‘ဘာကြောင့်လဲမေးရင် အကုသိုလ်ရဲ့အကျိုးပေးလည်း နားလည်ထားရင် အကုသိုလ်အလုပ် လုပ်ပါဦးမလား?’

‘မလုပ်ပါဘူးဘုရား’

‘ကုသိုလ်ရဲ့အကျိုးပေးကို အခုလို နှစ်နှစ်ခြိုက်ခြိုက် သဘောပေါက်ပြီဆိုရင်လည်း ကုသိုလ်ကိုသာ ထုံမွမ်းပြီးတော့ အကုသိုလ်ကိုရှောင်သွားပြီ’

‘မှန်လှပါဘုရား’

‘ဒါဖြင့်ရင် အပါယ်ကျစရာအကြောင်း ရှိပါ့မလား?’

‘မရှိပါဘူးဘုရား’

‘ဒါလေးကို ဒီနေရာမှာ သဘောပေါက်အောင် အကျိုးပေးလေး ပုံဖော်လိုက်တာပါ’

‘မှန်လှပါဘုရား’

‘ပုဏ္ဏားဆိုတဲ့ ကျွန်မလေးသည် ဝေဿဘူ မြတ်စွာဘုရားလက်ထက်မှာလည်း ဘိက္ခုနီမဘဝကိုရပြီးတော့ သီလတရားတွေပြည့်စုံတယ်။ ဣန္ဒြေ (၆)ပါးကိုလည်း လုံခြုံအောင် စောင့်ရှောက်တယ်။ မျက်စိ၊ နား၊ နှာခေါင်း၊

လျှာ၊ ကိုယ်၊ စိတ်မှာ ထင်လာတဲ့အာရုံကို မိမိရဲ့သန္တာန်မှာ တတ်စွမ်းသမျှ ကိလေသာမဖြစ်အောင် စောင့်ရှောက်ထားတယ်၊ ဣန္ဒြေ လုံခြုံတယ် ဆိုကတည်းကိုက ကိုယ့်ရဲ့သန္တာန်မှာ မြတ်သောကုသိုလ်တွေ မကိန်းဘူးလား?’

‘ကိန်းပါတယ်ဘုရား’

‘တကယ် ကိလေသာကို ပယ်ရှင်းနိုင်လို့ အနှောင့်အယှက်မရှိရင် သေချာပေါက် နိဗ္ဗာန်ကိုရောက်မှာ’

‘မှန်လှပါဘုရား’

‘ပိဋကတ် (၃) ပုံကလည်း နှုတ်ငုံဆောင်နိုင်ပြန်တယ်၊ အတိတ် အတိတ်က ထုံခဲ့တဲ့စွမ်းအား အခုပစ္စုပ္ပန်မှာ ထပ်လောင်းပြီးတော့ အကျိုး မပေးဘူးလား?’

‘ပေးပါတယ်ဘုရား’

‘ဘာသန္တရဗဟုသုတတွေကလည်း ပြည့်စုံပြန်တယ်၊ အဟောကောင်း အပြောကောင်း ဓမ္မကထိကအဖြစ်ကိုလည်း ပြန်ရတယ်၊ အဲသလို ရတဲ့ အပေါ်မှာ ထပ်လောင်းပြီးတော့ ရှေးရှေးကထုံခဲ့တဲ့အရာကလည်း တစ်ဖက်က ပြန်ပြီးတော့ တလူလူပြန်ပြန်လာပြန်တယ်၊ ငါတတ်တယ်၊ ငါတော်တယ်၊ ငါသိတယ်၊ တစ်ပါးသူကို အထင်သေး ကိုယ်ကမှ တော်တယ်၊ တတ်တယ်၊ ဒီလိုမျိုးဖြစ်လာပြီဆိုရင် ထောင်လွှားတက်ကြွတဲ့မာန နှိမ်နင်းလို့မရအောင် ပေါ်ပြန်ပြီနော်’

‘မှန်လှပါဘုရား’

‘ဘုရားဘယ်နှစ်ဆူရှိသွား?’

‘သုံးဆူ ရှိသွားပါပြီဘုရား’

‘ဘုရားသုံးဆူကိုလည်း ကောင်းစွာဖူးရတယ်၊ တရားတွေလည်း နာ ရတယ်၊ ဘယ်လောက်တန်ဖိုးရှိလဲ၊ အဲဒီလိုဘဝမျိုး မလိုချင်ဘူးလား?’

‘လိုချင်ပါတယ်ဘုရား’

‘လို့ချင်ရင်ကြိုးစားပေါ့နော်’

‘မှန်လှပါဘုရား’

‘သူကြိုးစားခဲ့လို့ သူ့ရဲ့ဘဝ မြင့်မြတ်တဲ့ဘဝတွေမှာ အထက်တန်း ကျပြီးတော့ ရခဲ့ပါတယ်ဆိုတဲ့ ဘိက္ခုနီမဘဝမှာ တကယ့်ကို တရားတော်တွေ ကိုလည်း ကောင်းစွာ သိနိုင်လောက်အောင်ကို စွမ်းအားဖြည့်ခဲ့ပါတယ်။ သို့သော် ဘာကြောင့်တရားမရလဲမေးတော့ မာနခံနေလို့ ဘာခံနေလို့?’

‘မာနခံနေလို့ပါဘုရား’

‘ဒီလိုနဲ့ ဒီဘုရားပရိနိဗ္ဗာန်ပြုသွားတဲ့နောက်မှာ သူနှစ်သက်တဲ့ ဘဝ သံသရာတွေနောက်မှာ လည်လည်ပြီးတော့ ကကုသန်မြတ်စွာဘုရား ပွင့်တော် မူလာပြန်တယ်။ ကကုသန်မြတ်စွာဘုရား ပွင့်တော်မူလာပြန်သော် လည်းပဲ အမျိုးကောင်းသမီးဘဝထပ်ရတယ်။ ကကုသန်မြတ်စွာဘုရား ဟောခဲ့တဲ့တရားတွေကို နာရပြန်တော့ အမြင်မှန်တွေ သံဝေဂတွေရပြီး ဘိက္ခုနီမ ဝတ်ပြန်တယ်။ ဒါဖြင့် မြင့်မြတ်တဲ့ဘဝ ထပ်မရပြန်ဘူးလား’

‘ရပါတယ်ဘုရား’

‘ပြောခဲ့တဲ့အတိုင်းပဲ သူသည် သီလပြည့်စုံအောင် စောင့်ထိန်းပြန် တယ်။ ပိဋကတ် (၃) ပုံကို နှုတ်ငုံဆောင်နိုင်ပြန်တယ်။ ဣန္ဒြေခြောက်ပါးကို လုံခြုံအောင် စောင့်ထိန်းတယ်။ ဘာသန္တရဗဟုသုတတွေပြည့်စုံတယ်။ အဟော ကောင်း အပြောကောင်း ဓမ္မကထိကကောင်း ဖြစ်ပြန်တယ်။ ဒါတစ်ဖက်က ပြည့်စုံမှုက ဆက်ဆက်အကျိုးပေးနေတယ်။ တစ်ဖက်ကလည်း ငါတော်တယ်။ ငါတတ်တယ်။ ငါသိတယ်။ အများသူငါကို အထင်သေးတဲ့အသွင်မျိုးတွေ ရောက်နေပြန်တယ်ဆိုတော့ မာနကလည်း တစ်ဖက်ကပါမလာပြန်ဘူးလား’

‘ပါလာပါတယ်ဘုရား’

‘ဒါဖြင့်ရင် အကုသိုလ်ကလည်းတစ်ဖက်ကလိုက်တယ်။ တစ်ဖက်က လည်း ကုသိုလ်ကပြည့်နေတယ်။ အဲဒီ ပြည့်နေတဲ့ကုသိုလ် ဘယ်မှာနေရာယူ’

‘စိတ်မှာနေရာယူပါတယ်ဘုရား’

‘ဖြစ်ပြီးနေတာလား ပျက်တာလား’

‘ပျက်တာပါဘုရား’

‘ကဲ-မာနဆိုတာကလည်း ဖြစ်ပြီးတည်တာလား ပျက်မှာလား’

‘ပျက်မှာပါဘုရား’

‘ဉာဏ်အသိလေးများ ကိန်းပြီးတော့များ အဲဒီအပေါ်မှာ သာယာခြင်း မရှိဘဲနဲ့ နှလုံးသွင်းမှန်လိုက်ရင် ဒီနေရာမှာတင် နိဗ္ဗာန်ရပြီနော်’

‘မှန်လှပါဘုရား’

‘သို့သော်လည်း သူ့မှာက ဒီမာနလေးကို ပြုစုပျိုးထောင်ခဲ့တာက တစ်ဘဝထဲမှာမှမဟုတ်ဘဲ’

‘မှန်လှပါဘုရား’

‘ဘဝတွေက များခဲ့ပြီဆိုတော့ အဲဒီမာနကလည်း တလူလူပါလာပြန် တယ်၊ ဒီလိုနဲ့ပဲ အဲဒီဘဝမှာလည်း တရားမရပြန်ဘူး၊ ဘာခံလို့’

‘မာနခံနေလို့ပါဘုရား’

‘ကြောက်စရာကောင်းတယ်နော်’

‘မှန်လှပါဘုရား’

‘ကကုသန်မြတ်စွာဘုရားကနေကျော်ပြီးတော့ ပရိနိဗ္ဗာန် ပြုပြီးတော့ နောက်ပိုင်းမှာ ကောဏဂုံမြတ်စွာဘုရား ပွင့်တော်မူပြန်ပါတယ်၊ အဲဒီဘုရား လက်ထက်မှာလည်းပဲ အမျိုးကောင်းသမီးလေးဟာ ပြည့်စုံမှုတွေရတယ် ဘိက္ခုနီမ ဘဝရတယ်၊ တစ်ဖက်ကလည်း မာနကပြန်ပေါ်တယ်၊ ဒါဖြင့် ကောဏဂုံမြတ်စွာဘုရားလက်ထက်လည်း မြင့်မြတ်တဲ့ ဘဝကိုရခဲ့တယ်၊ နိဗ္ဗာန်ရလား’

‘မရပါဘူးဘုရား’

‘မာနကို မချိုးနှိမ်နိုင်လို့’

‘မှန်လှပါဘုရား’

‘ဘုရား အဆူဆူနဲ့တွေ့အောင် မာနကကျေးဇူးပြုတာလား၊ ကုသိုလ်က
ကျေးဇူးပြုတာလား?’

‘ကုသိုလ်ကကျေးဇူးပြုတာပါဘုရား’

ကိုယ်ပြုခဲ့တဲ့ကုသိုလ်စွမ်းအားက အကြောင်း၊ ဘုရားအဆူဆူနဲ့
တွေ့ပြီးတော့ မြင့်မြတ်တဲ့ ဘိက္ခုနီမဘဝကိုရပြီး အထက်တန်းကျတဲ့ တရား
တော်တွေကို နှလုံးသွင်းပြီး ကိုယ်ရဲ့သန္တာန်တည်အောင် အကျိုးပေးရတာက
အကျိုး၊ ဒါဖြင့် ကုသိုလ်ရဲ့ စွမ်းအားကြီးတယ်ဆိုတာကို ဘုရား အခုဘယ်နှစ်ဆူ
ရှိသွား?’

‘ငါးဆူရှိသွားပါပြီဘုရား’

‘ဝိပဿီ၊ သိဒ္ဓိ၊ ဝေဿဘူ၊ ကကုသန်၊ ကောဏဂုံ၊ ကဿပမြတ်စွာ
ဘုရား ပွင့်လာပြန်တော့လည်းပဲ ကဿပမြတ်စွာဘုရားလက်ထက်မှာ
တရားနာရပြန်တယ်၊ အဲဒီသံဝေဂတွေရတဲ့အတွက် ဘိက္ခုနီမ ဝတ်ပြန်ပါ
တယ်၊ ဒါဖြင့် အထက်တန်းကျတဲ့ မြင့်မြတ်တဲ့ ရခဲပါတယ်ဆိုတဲ့ဘဝတွေပဲ
ပိုင်သွားတာ’

‘မှန်လှပါဘုရား’

‘အဲဒီ မြင့်မြတ်တဲ့ဘဝကို ဘယ်သူကပို့တာလဲ’

‘ကုသိုလ်ကပို့တာပါဘုရား’

‘ကုသိုလ်စွမ်းအားနော်’

‘မှန်လှပါဘုရား’

‘အဲဒီဘဝမှာလည်းပဲ သူသည် သီလတရားတွေပြည့်စုံအောင်
စောင့်ထိန်းပြန်တယ်၊ ဣန္ဒြေ (၆) ပါး လုံခြုံအောင် စောင့်ရှောက်တယ်၊
ပိဋကတ် (၃) ပုံကိုလည်း လုံခြုံအောင်စောင့်ထိန်းတယ်၊ ဘာသန္တရဗဟုသုတ
လည်းပြည့်စုံတယ်၊ တရားဟော ဓမ္မကထိကကောင်းလည်း ဖြစ်ပြန်တယ်၊
ဒါဖြင့်အကျိုးပေးတွေ့ကတော့ စုံတယ်နော်၊ အဲဒီပေါ်မှာ ငါတော်တယ်၊

ငါတတ်တယ်၊ ငါသိတယ်၊ ငါသာဟောနိုင်တယ်ဆိုတော့၊ တစ်ဖက်က မာနချိုးလို့ မရပြန်ဘူး။ အဲဒီမာနကလည်း ဘုရားအဆူဆူကနေပြီးတော့ မွေးမြူလာခဲ့တာဖြစ်တဲ့အတွက်ကြောင့်မို့လို့ အခု ကသပမြတ်စွာဘုရား လက်ထက်မှာလည်း ပေါ်လာပြန်ပြီ။ အဲဒီတော့ ဒီမာနသည် စိတ်မှာပေါ်ပြီး စိတ်မှာချုပ်တာကို ဖြစ်ခြင်း ပျက်ခြင်း ဒီလောက်ပြနေတာ၊ ကိုယ်လည်းပဲ ဟောပေးနေတာပဲ၊ မရှုနိုင်တော့ ရဲ့လား?’

‘မရပါဘူးဘုရား’

‘မရဘူးနော်’

‘မရပါဘူးဘုရား’

‘အဲဒီဘဝကနေပြီးတော့မှ အခု ဂေါတမမြတ်စွာဘုရား ပွင့်လာတဲ့ အခါကျတော့ အနာထပိဏ်သူဌေးအိမ်မှာ သွားပြီးတော့ ကျွန်မ ဖြစ်တယ်၊ ဘာဖြစ်?’

‘ကျွန်မ ဖြစ်ပါတယ်ဘုရား’

‘ကုသိုလ်တွေရဲ့ အကျိုးပေး စွမ်းအားတွေဟာ အခု အလှည့်ကုန်သွား တော့ မာနရဲ့အကျိုးပေးက ခံစားလိုက်ရပြီ၊ ဒါဖြင့်ရင် ကျွန်မ ဖြစ်ရတာသည် ကုသိုလ်ကြောင့်လား?’

‘မဟုတ်ပါဘူးဘုရား’

‘လူ့ဘဝကတော့ ကုသိုလ်ကြောင့်ဖြစ်တာနော်’

‘မှန်လှပါဘုရား’

‘သို့သော် ယုတ်နိမ့်တဲ့ဘဝကိုပို့လိုက်တာက ဘယ်သူပါလိမ့်?’

‘မာနပါဘုရား’

‘မာနရှိကြလား’

‘မရှိပါဘုရား’

‘မညာပါနဲ့ နည်းနည်းလေးယှဉ်လိုက်ရင်ကို မာနပဲနော်’

‘မှန်လှပါဘုရား’

‘အဲဒီလို မာနရှိရင် ဘာဖြစ်မယ်’

‘ကျွန်ဖြစ်မှာပါဘုရား’

‘ယုတ်နိမ့်တဲ့ဘဝကို မာနကပို့တာ’

‘မှန်လှပါဘုရား’

‘အခုလို သုဂတိ ဘုံကို ကုသိုလ်ကပို့တာ၊ ဒါဖြင့် ကုသိုလ်ကံရဲ့စွမ်းအား ကြောင့် မြင့်မြတ်အထက်တန်းကျတဲ့ဘဝကို ရမယ်ဆိုရင် မကောင်းဘူးလား?’

‘ကောင်းပါတယ်ဘုရား’

‘အခုတော့ နိမ့်ကျတဲ့ဘဝကိုရောက်ရတာသည် ဘာကြောင့်လဲ ဆိုတော့ သရုပ်ခွဲလိုက်တော့ ဩော်-မာနကြောင့်ပါလား၊ အဲဒီမာနကြောင့် ကျွန်ဖြစ်တယ်၊ သူ့ရဲ့အတိတ်စွမ်းအားက ကုသိုလ်စွမ်းအားသည် အဟော ကောင်း အပြောကောင်း ဓမ္မကထိက မဖြစ်ခဲ့ဘူးလား?’

‘ဖြစ်ခဲ့ပါတယ်ဘုရား’

‘အဲဒီလို ဖြစ်ခဲ့တဲ့အတွက်ကြောင့်မို့လို့ အခုလည်းပဲ ဘုရားဟောတဲ့ တရားတွေကို ကျွန်မ ဖြစ်ပေမယ့် မကြာမကြာ နာရတဲ့အခါ သူ့အတိတ် စွမ်းအားတွေက နှိုးဆော်တော့ ဟောတရားပြန်ဟောချင်တယ်၊ သူက ရေခပ် ကျွန်မပါ၊ အခုလို ဆောင်းတွင်းကြီး ချမ်းချမ်းစီးစီးမှာ ကျွန်အလုပ်ဆိုတော့ သူ့မှာ မဖြစ်မနေ အိုးကြီးကို ခေါင်းပေါ်မှာရွက်သွားပြီးတော့ ရေခပ်ရ၊ ဂင်္ဂါမြစ်ဆိပ်ကို ရေသွားခပ်တယ်၊ ချမ်းချမ်းစီးစီးထဲမှာ ဘယ်သူက ရေသွားခပ် ချင်မလဲ၊ အေးလွန်းလို့ ကိုင်တောင်မကိုင်ချင်ဘူး၊ ကျွန်မဆိုတော့ ရေခပ်ကျွန် ဖြစ်တဲ့အတွက် သူ့အလုပ်သူ မလုပ်ရဘူးလား?’

‘လုပ်ရပါတယ်ဘုရား’

‘အဲသလို ရေကိုသူကခပ်မယ်ဆို ဆင်းသွားတဲ့အခါ မြစ်ထဲမှာ ဘယ်သူ့ သွားတွေ့လဲဆိုတော့ ပုဏ္ဏားကြီးကို သွားတွေ့တယ်၊ ပုဏ္ဏားကြီးက ဘာလုပ် နေလဲမေးရင် ချမ်းချမ်းစီးစီးထဲမှာ ရေစိမ်ရေချိုးနေတာ၊ ဂင်္ဂါမြစ်ရေထဲမှာ စောစောစီးစီး ခိုက်ခိုက်တုန်နေတဲ့ကြားထဲမှာ ပုဏ္ဏားကြီးက ဘာလုပ်နေ ပါလိမ့်’

‘ရေချိုးနေတာပါဘုရား’

‘ပုဏ္ဏားနဲ့ ပုဏ္ဏာ ရှုပ်နေမှာစိုးလို့?’

‘မပြည့်’ လို့ပဲ ထားလိုက်တော့ ဟုတ်လား?’

‘မှန်လှပါဘုရား’

‘အဲဒီတော့ မပြည့်က ပုဏ္ဏားကြီးကို လှမ်းမြင်လိုက်တော့ အသင် ပုဏ္ဏားကြီး၊ ဒါလောက် ချမ်းချမ်းစီးစီးထဲမှာ ကျွန်မကတော့ ရေခပ်ကျွန်မို့ ထားပါတော့၊ ရေကိုထိတောင်မထိချင်ဘူး ကိုင်တောင် မကိုင်ချင်ဘူး အေးလွန်းလို့ စိမ့်လွန်းလို့ ချမ်းလွန်းလို့တဲ့၊ ဒါပေမယ့် ကျွန်မမှာ ဝတ္တရားခ ရှိတယ်၊ အလုပ်လုပ်ရမှာဆိုတော့ ဒီအလုပ်မှမလုပ်ရင် သူဌေးမင်းက ကျွန်မ ကို အော်တော့မယ် ငေါက်တော့မယ် ဆူတော့မယ် ရိုက်တော့မယ်၊ ကျွန်မက ကြောက်လွန်းလို့ ရေလာခပ်ရတာ၊ အသင်ပုဏ္ဏားကြီး ကြည့်ရတာက သခင်နဲ့တူပါတယ်၊ ဒါက တရားဟောချင်လို့ သူက စကားစနေတာ’

‘မှန်လှပါဘုရား’

‘မျက်မှန်းကလည်း တန်းမိထားတော့ သူတို့က သိနေကြတာပါပဲ၊ အဲဒီ ပုဏ္ဏားကြီးကို သူကလှမ်းပြီးတော့ အသင့်ကို ကြည့်ရတာ သခင်နဲ့ တူပါတယ်၊ ဘယ်သူ့ကိုကြောက်လို့ လာပြီးတော့ ဟောဒီ ချမ်းချမ်းစီးစီးထဲမှာ မေးတွေ့လည်းပဲ ခိုက်ခိုက်တုန်နေပြီ၊ အသားအရေတွေ ကြည့်တော့လည်း ပဲကြီးရေတွန့်နေပြီ၊ အဲဒီလောက်ထိ ရေထဲမှာစိမ်ပြီးတော့နေတာဟာ ဘယ်သူ့ကြောက်လို့လဲ အသင်ပုဏ္ဏားကြီး လှမ်းမေးတာ၊ အဲဒီလိုလည်း

မေးလိုက်ရော ဟဲ့-ပုဏ္ဏား အဲဒီတော့ ပုဏ္ဏားနဲ့ ပုဏ္ဏား ရှုပ်မှာစိုးလို့ သူမေးတာ ကတော့ ပုဏ္ဏားလို့ ပြောတာနေနဲ့၊ အဲတော့ မရှုပ်အောင်လို့ ဟဲ့-မပြည့် ငါတို့ပုဏ္ဏားတွေသည် အခုလို ရေစိမ်ရေချိုးနေတာ လုပ်ခဲ့သမျှ အကုသိုလ် တွေကို ရေနဲ့မျှောနေတာ၊ နင်သိရဲ့သားနဲ့ ငါ့ကို ဘာလို့လာမေးနေတာလဲ၊ ပုဏ္ဏားကြီး ရေထဲမှာစိမ်နေတယ် ချိုးနေတယ်ဆိုတာ သူလုပ်ခဲ့သမျှ အကုသိုလ်တွေ ဘာလုပ်နေတာ'

'မျှောနေတာပါဘုရား'

'ရေချိုးရင် သူတို့က အကုသိုလ်တွေကုန်တယ်တဲ့၊ သူတို့ ယူထားတာ၊ ရေချိုးရင်ဘာဖြစ်?'

'အကုသိုလ်တွေ ကုန်ပါတယ်ဘုရား'

'ဟန်ကျတယ်နော်'

'မှန်လှပါဘုရား'

'အဲလိုများ အကုသိုလ်တွေပြောင်ရင် သိပ်ကောင်းမှာပဲ၊ အဲတော့ ဂင်္ဂါမြစ်ရေထဲမှာ ချမ်းချမ်းစီးစီးကြီး စိမ်လား မစိမ်ဘူးလား?'

'စိမ်ပါတယ်ဘုရား'

'ဟဲ့-မပြည့်တဲ့ ငါအခုလို ရေချိုး ရေစိမ်တယ်ဆိုတာ တခြားမဟုတ်ဘူး၊ ငါတို့လုပ်ထားတဲ့ အကုသိုလ်တွေကို အခု ရေလာမျှောနေတာ၊ ငါတို့ ပုဏ္ဏားမျိုးတွေက ရေချိုးရေစိမ်ရင် အကုသိုလ်တွေကင်းပြီး ကုသိုလ်တွေရတဲ့ အတွက်ကြောင့် ကောင်းကင်ဘုံကို ရောက်တယ်၊ ဘယ်ကိုရောက်တယ်?'

'ကောင်းကင်ဘုံကို ရောက်ပါတယ်ဘုရား'

'ဟန်ကျလိုက်တာနော်၊ တချို့တချို့တွေလည်း ရှိကြပါတယ်၊ မိမိတို့ တွေသည် ကိုယ့်ရဲ့ကောင်းမှု ကုသိုလ်တစ်ခုကိုရအောင်ဆိုပြီး တချို့တချို့ တွေလည်း သက်သတ်လွတ်စားကြတာ မရှိကြဘူးလား?'

'ရှိကြပါတယ်ဘုရား'

‘သက်သတ်လွတ်စားရင် ကုသိုလ်ရတယ်လို့ကော မထင်ဘူးလား?’
‘ထင်ပါတယ်ဘုရား’

‘နှလုံးသွင်းလွဲရင် သွားမှာပဲနေမှာ၊ အခုလည်းပဲ ပုဏ္ဏားကြီး ရေချိုး
ရေစိမ်တာသည် အကုသိုလ်ကိုမျှောနေတာ၊ မိမိတို့လည်းပဲ တချို့တချို့က
ယူကြတယ်၊ သက်သတ်လွတ်စားတဲ့အခါမျိုးကျရင် ကုသိုလ်ဖြစ်တယ်လို့
ယူတယ်၊ ဒါဖြင့် ကုသိုလ်ဖြစ်တယ်လို့ ယူတဲ့အယူဟာ ကိုယ်စားလိုက်တဲ့ အသီး
အရွက်မှာ တပ်မက်မှုနဲ့စားရင် လောဘဖြစ် မဖြစ်’

‘ဖြစ်ပါတယ်ဘုရား’

‘စားတဲ့နေရာမှာ မစားတတ်ရင် ကုသိုလ်ဖြစ်မလား အကုသိုလ်
ဖြစ်မလား?’

‘အကုသိုလ်ဖြစ်မှာပါဘုရား’

‘နှလုံးသွင်းလွဲရင်လည်း အကုသိုလ်...’

‘ဖြစ်မှာပါဘုရား’

‘သက်သတ်လွတ်က ကုသိုလ်ဖြစ်တာမဟုတ်၊ စားတတ်မှ ကုသိုလ်ဖြစ်
တာ၊ စားတတ်မှ ကုသိုလ်’

‘ဖြစ်တာပါဘုရား’

‘ကြိုက်လှချည်ရဲ့ဆိုပြီး ခင်မင်တပ်မက်မှုနဲ့စားရင် အကုသိုလ်’

‘မှန်လှပါဘုရား’

‘မကျေမချမ်းနဲ့စားရင်...’

‘အကုသိုလ်’

‘ဒါဖြင့် အသီးအရွက် သက်သတ်လွတ်က ကုသိုလ်ဖြစ်စေတာလား
စားတတ်မှ ကုသိုလ်ရတာလား?’

‘စားတတ်မှကုသိုလ်ရတာပါဘုရား’

‘နှလုံးသွင်း မလွဲစေချင်ဘူးနော်၊ ဒါလေးကို သဘောပေါက်ရင် အခုပြောမယ့်တရားက ပိုပြီးတော့ အဲဒီပေါ်မှာ အာရုံလေး စိုက်လိုက်မယ် ဆိုရင် မိမိတို့အတွက် နှလုံးသွင်းမှန်ဖို့ အခွင့်အရေးရမှာပါ’

‘မှန်လှပါဘုရား’

‘သေချာပြန်ပြီး နှလုံးသွင်းလိုက်တဲ့အခါကျတော့ ပုဏ္ဏားကြီး အနေနဲ့ ကတော့ ဒီလောက်ပဲပြောနိုင်မှာ၊ အဲဒီမှာ အကွက်ဆိုက်ပြီဆိုပြီးတော့ ‘မပြည့်’ က အသင်ပုဏ္ဏားကြီး၊ အဘယ်မသိတဲ့ပုဂ္ဂိုလ်ကနေ အဘယ်မသိတဲ့ပုဂ္ဂိုလ်ကို ရေချိုးရေစိမ်ရင် အကုသိုလ်တွေ ရေနဲ့မျောသွားပြီ၊ အကုသိုလ်တွေ ကုန်သွား ပြီ၊ ကုသိုလ်သာကျန်တဲ့အတွက်ကြောင့်မို့လို့ ကောင်းကင်ဘုံကို ရောက်တယ် လို့ အဘယ်မသိတဲ့ပုဂ္ဂိုလ်က အဘယ်မသိတဲ့ပုဂ္ဂိုလ်ကိုပြောလို့ ယုံကြည်နေရ တာလဲလို့ စကားလေးစလိုက်ပြီ၊ ဒီတော့ အမှန်တရားကို ပေါ်လွင်အောင်လို့ ဆိုရင် မြတ်စွာဘုရားရှင်ကိုယ်တော်မြတ်ကြီးက နံပါတ်(၁) တရားနာ သွားရမယ်၊ (၂) တရားပွဲကို ရောက်တဲ့အခါမှာ စိုက်စိုက်စူးစူးနဲ့ နားစိုက် ပြီး ထောင်ရမယ်၊ ဒါဖြင့် တရားနာတဲ့အခါမှာ ဟိုအာရုံ ဒီအာရုံတွေ မများနဲ့ ပေါ့နော်’

‘မှန်လှပါဘုရား’

‘နားစိုက်ပြီး တရားကိုနာ၊ (၃)က တရားနာတဲ့နေရာမှာ အဲဒီတရားကို ဆောင်ထားနိုင်အောင်နာ၊ ဒါဖြင့် နာပြီးတရားကို ဘာလုပ်ရမယ်?’

‘ဆောင်ထားရမှာပါဘုရား’

‘ဆောင်ထားတဲ့တရားကိုလည်း ဒီအတိုင်း မထားရဘူး၊ မိမိတို့အနေနဲ့ ဒီတရားအပေါ်မှာ အကြောင်းကဘယ်လို၊ အကျိုးက ဘယ်လိုဆိုတာ ဆင်ခြင် တတ်ရမယ်၊ မဆင်ခြင်လို့ဖြစ်မလား?’

‘မဖြစ်ပါဘူးဘုရား’

‘အကောင်းအဆိုးကိုလည်း ဆင်ခြင်တတ်မှ၊ ဒီလိုသိပြီးသွားပြီဆိုရင် နာပြီးတော့ပစ်ရမယ့် တရားမဟုတ်ဘူး၊ ကျင့်ရမယ့်တရား ဘယ်လိုတုန်း?’

‘ကျင့်ရမယ့်တရားပါဘုရား’

‘ကျင့်ရမယ့်တရားဆိုတော့ ဒီငါးမျိုးနဲ့သာ ပြည့်စုံရင် တရားနာတတ် သွားပြီ၊ တရားတော့နာပါတယ် စိုက်စိုက်စူးစူး မရှိဘူး၊ ဟောတဲ့တရားကို မဆောင်ထားနိုင်ဘူး၊ အကြောင်းအကျိုးကို ဝေဖန်သုံးသပ် အကောင်းအဆိုး ကိုမှ ဆင်ခြင်တတ်တဲ့ဉာဏ်မရှိခဲ့ရင် ဒီပုဂ္ဂိုလ် ကျင့်ဖို့ဝေးသွားပြီပေါ့’

‘မှန်လှပါဘုရား’

‘အမှန် မြင်ပါဦးမလား?’

‘မမြင်ပါဘူးဘုရား’

‘အဲဒါကြောင့်မို့လို့ ဒီအချက်လေးတွေနဲ့ပြည့်စုံအောင်လို့ တရားနာ ကြတဲ့ပုဂ္ဂိုလ်တွေ တရားလာနာတယ်၊ တရားပေါ်မှာ စူးစူးစိုက်စိုက်နာကာ အဲဒီဟောတဲ့တရားတွေကို ဆောင်တတ်အောင် ကြိုးစားပါ၊ ဆောင်ထားပြီးတဲ့ အခါမှာ အကောင်းအဆိုး၊ အကြောင်းအကျိုးတွေကို ဝေဖန်ဆန်းစစ်တတ်ဖို့ ကလည်း ရှိရမယ်၊ ဒီလို ဆန်းစစ်ပြီးတဲ့အခါကျရင် ကောင်းရင်လက်ခံ၊ မကောင်းရင် လက်မခံနဲ့၊ ကျင့်ဖို့အတွက်ကိုလည်း အခွင့်အရေးရှိလား မရှိဘူးလား?’

‘ရှိပါတယ်ဘုရား’

‘အခုလည်း မိမိတို့အာရုံလေး ပြန်ပြုလိုက်ပါ၊ ပုဏ္ဏားကြီးသည် အကုသိုလ်တွေကို လုပ်ထားပြီးရင် ဂင်္ဂါမြစ်ရေထဲမှာ ရေချိုး ရေစိမ်ရင် အကုသိုလ်တွေ စင်တယ် ကင်းတယ် ဒီလိုယူထားတာ၊ ကုသိုလ်တွေသာ ကျန်တော့တယ်၊ ဒါကြောင့်မို့လို့ ကောင်းကင်ဘုံကိုရောက်တယ်ဆိုပြီးတော့ အစွဲကြီးပြီး ဒီလောက်ချမ်းစီးတဲ့အထဲမှာ အသားအရေတွေ ပဲကြီးရေတွန့် ခိုက်ခိုက်တုန်အောင် မေးကလည်း အထက်အောက် မေးဆတ်ဆတ်တုန်ပြီး

ရိုက်နေတာ၊ ဒီလောက်ဆင်းရဲဒုက္ခခံနေတာကြည့်ရင် ခိုက်ခိုက်တုန်အောင် ချမ်းနေတော့ ဒုက္ခမဖြစ်ဘူးလား?’

‘ဖြစ်ပါတယ်ဘုရား’

‘သောကရော မရောက်ဘူးလား?’

‘ရောက်ပါတယ်ဘုရား’

‘အဲဒီချိန်ခါမှာ သူ့ရဲ့သန္တာန် ကုသိုလ်စိတ် ဘယ်မှာဖြစ်တုန်း၊ ကုသိုလ် မရတဲ့အပြင် အအေးတောင်ပတ်ဦးမှာ’

‘မှန်လှပါဘုရား’

‘ကျန်းမာရေးတောင် မထိခိုက်ဘူးလား?’

‘ထိခိုက်ပါတယ်ဘုရား’

‘ကဲ အခုတော့ အကွက်ဆိုက်ပြီဆိုပြီး ကျွန်မလေး အတိတ်ကမျိုးစေ့ ကောင်းရှိတယ်ဆိုတော့ တရားဟောဖို့ စကားစနေတာ၊ အသင်ပုဏ္ဏားကြီး အဘယ်မသိတဲ့ပုဂ္ဂိုလ်က အဘယ်မသိတဲ့ပုဂ္ဂိုလ်ကို အခုလို ရေစိမ်ရေချိုးရင် အကုသိုလ်တွေ ရေထဲမျောသွားပြီးတော့ ကုသိုလ်ပဲကျန်တယ်၊ ကောင်းကင်ဘုံ ရောက်တယ်လို့ပြောတာကို နားယောင်ရတာလဲ၊ မရှိတာထက် မသိတာ ခက်တယ်၊ မရှိတာထက်’

‘မသိတာခက်ပါတယ်ဘုရား’

‘မရှိတာက တစ်ဟဝပဲငတ်မှာနော်’

‘မှန်လှပါဘုရား’

‘မသိတာက သံသရာတစ်လျှောက်လုံး ဒုက္ခရောက်တော့တာပဲ’

‘မှန်လှပါဘုရား’

‘ဒါဖြင့်ရင် ရှိအောင်နေရမှာလား သိအောင်နေရမှာလား?’

‘သိအောင်နေရမှာပါဘုရား’

‘သူတော်စင်အများစုက ရှိအောင် သိအောင်နေလား?’

‘ရှိအောင်နေပါတယ်ဘုရား’

‘သိအောင်လုပ်ရမယ်၊ မသိလို့ ပုဏ္ဏားကြီး မခက်ဘူးလား ခက်လား?’

‘ခက်နေပါတယ်ဘုရား’

‘သူများပါးစပ်ဖျား လမ်းဆုံးပြီး အယောင်ယောင် အမှားမှားတွေ ဖြစ်နေမှာစိုးလို့ ပြောနေတာ’

‘မှန်လှပါဘုရား’

‘မိမိတို့မှာ ခုနတုန်းက ပြောခဲ့ပါတယ်၊ အသားစားရင် အကုသိုလ် ဖြစ်မှာ ကြောက်တယ်၊ သက်သတ်လွတ်စားရင် ကုသိုလ်ရမယ်ဆိုရင် အသား စားပြီး လောဘမဖြစ်အောင် ဒေါသမဖြစ်အောင် မောဟမဖြစ်အောင် စောင့်ရှောက်ရင် ကုသိုလ်ပဲ’

‘မှန်လှပါဘုရား’

‘အသီးအရွက်စားပြီးတော့ လောဘ ဒေါသ မောဟဖြစ်နေရင် အကု သိုလ်ပဲ၊ ဒါဖြင့်ရင် ရှင်းသွားပြီပေါ့နော့၊ အသားစားရင်လည်းပဲ လောဘ ဒေါသ မောဟ မဖြစ်အောင်စောင့်ရှောက်၊ အဲသလိုဆိုရင် ကုသိုလ်ဖြစ်တယ်’

‘မှန်လှပါဘုရား’

‘မိမိမှာက ဘာကုသိုလ်မှ ဘာသီလမှ မဖြစ်ဘဲနဲ့ ဘာသမာဓိ ဘာပညာမှ မဖြစ်ဘဲနဲ့ အဲသလိုမျိုး သက်သတ်လွတ်ကို စားမယ်ဆိုရင် အဲဒီပုဂ္ဂိုလ် အယူမှားသွားပြီ’

‘မှန်လှပါဘုရား’

‘ဒါကိုစားလို့ ကုသိုလ်ဖြစ်တယ်၊ ဒါကိုစားလို့ လူ နတ်ပြည် ရောက်တယ်၊ ဒါကိုစားလို့ နိဗ္ဗာန်ရောက်မယ်ဆိုရင် အဲဒီပုဂ္ဂိုလ်သည် ဘာသမာဓိ၊ ဘာပညာ၊ ဘာသီလမှမဖြစ်ရင် အဲဒီပုဂ္ဂိုလ်ကို အယူမှားတဲ့အတွက် သီလဗတ္ထပရာမာသ ဒိဋ္ဌိအစွဲရောက်သွားပြီ၊ ဒါဆို ကိုယ်ကျိုးနည်းတော့မယ်နော်’

‘မှန်လှပါဘုရား’

‘ဒါကြောင့်မို့လို့ မှားရင် သိပ်ကြောက်စရာကောင်းတယ်’

‘မှန်လှပါဘုရား’

‘အခု ပုဏ္ဏားက ပြောပြီ၊ အာရုံလေးစိုက်ပြီးတော့ နားထောင်ကြည့်စမ်းပါ။ ဟောဒီပုဏ္ဏားကြီး စိမ်နေတဲ့ ဂင်္ဂါမြစ်ရေထဲမှာ လိပ်တွေ၊ ငါးမန်းတွေ၊ မိကျောင်းတွေ မရှိဘူးလားလို့မေးတော့ ရှိတယ်။ အဲသလိုသာ ရေဆေးလို့ အကုသိုလ်တွေ ကင်းကြေးဆိုရင် ရေထဲမှာရှိတဲ့ ရေနေသတ္တဝါတွေအားလုံး အကုသိုလ်တွေ ကုန်ကုန်မှာပဲ။ အဲဒါဆိုရင် အဲဒီရေနေသတ္တဝါတွေ အားလုံးသည် ကောင်းကွင်ဘုံကို အကုန်ရောက်မှာ’

‘မှန်လှပါဘုရား’

‘ယနေ့ သက်သတ်လွတ်စားလို့သာ ကုသိုလ်ဖြစ်မယ်ဆိုရင် သိုးလေးတွေလည်း ကုသိုလ်ဖြစ်မှာပဲ မှန်ရဲ့လား?’

‘မှန်လှပါဘုရား’

‘နွားလေးတွေလည်း ကုသိုလ်ဖြစ်မှာပဲ။ ဘာဖြစ်လို့လဲမေးတော့ သူတို့ခမျာ မြက်ချည်းစားနေတာကိုး၊ သက်သတ်လွတ်လို့သာ ပြောတာပါ။ တကယ်တမ်းကျတော့ ပိုးမွှားလေးတွေ မပါဘူးလား?’

‘ပါပါတယ်ဘုရား’

‘အဲဒါလေးတွေကို သတိထားပြီးတော့ သုံးသပ်ဝေဖန်နိုင်အောင်လို့ အခုပုဏ္ဏားကြီးကို သက်သေပြတော့မယ်နော်’

‘မှန်လှပါဘုရား’

‘ပုဏ္ဏားကြီး ရေချိုးနေတာသည် သူ့ရဲ့အကုသိုလ် လုပ်ထားသမျှတွေ စင်မလားဆိုပြီး ဆောင်းတွင်းကြီး ချမ်းချမ်းစီးစီး ခိုက်ခိုက်တုန်လောက်အောင် ရေစိမ်ရေချိုးနေရတဲ့အဖြစ်ကို မကြည့်ရက်တဲ့ အမှန်မြင်သိနေတဲ့ ကျွန်မလေး ပုဏ္ဏားက ဟောပေးတဲ့တရား ဘယ်သူဟောပေးသွားတာ?’

‘ကျွန်မလေးပါဘုရား’

‘ကျွန်မလေးဟောပေးလို့ ပုဏ္ဏားကြီးက ဉာဏ်လင်းသွားတယ်ဆိုရင်
ဩဝါဒ-တော်တော်ကိုပဲဟေ့၊ ဒီတရားဟာ ပြောင်မြောက်တဲ့ တရားပါလား။
ဒီတရားဟာ အားကိုးထိုက်တဲ့တရားပါလားဆိုတာကို သဘောပေါက်စေချင်
တာပါ’

‘မှန်လှပါဘုရား’

‘ပုဏ္ဏားကြီးက မြင့်မြတ်တဲ့အမျိုးနော်’

‘မှန်လှပါဘုရား’

‘ဟို ကျွန်မလေးက သူများခိုင်းတာလုပ်နေရတာ၊ သူကဟောလို့ ဟိုက
ကျွတ်သွားတယ်ဆိုရင် ဒါဟာ မှားလား မှန်လား?’

‘မှန်ပါတယ်ဘုရား’

‘အခုလည်း သူက ထောက်ပြလိုက်ပြီ၊ အသင် စိမ်းနေတဲ့ဂင်္ဂါမြစ်ထဲမှာ
လိပ်တွေလည်းရှိပါတယ်၊ ငါးတွေလည်းရှိပါတယ်၊ ငါးမန်းတွေလည်းရှိပါတယ်၊
ရေနေ သတ္တဝါတွေ အများကြီးပါ၊ အဲဒီ ရေစိမ် ရေချိုးလို့များ အကုသိုလ်တွေ
ပြောင်ကြေးဆိုရင် ရေနေသတ္တဝါတွေအားလုံး အကုသိုလ်တွေမရှိတော့ဘူး၊
ကုသိုလ်တွေတည်ပြီး ကောင်းကင်ဘုံအကုန်ရောက်မှာ၊ ကုန်းပေါ်မှာလည်းပဲ
သူများအသက်သတ်တဲ့ အကုသိုလ်လုပ်တဲ့သူတွေ မရှိဘူးလား?’

‘ရှိပါတယ်ဘုရား’

‘သိုးသတ်သမားတွေ၊ ဝက်သတ်သမားတွေ၊ နွားသတ်သမားတွေ၊
ကြက်သတ်သမားတွေ အစုံပဲ၊ အဲသလို အကုသိုလ်တွေလုပ်ပြီး ကုသိုလ်သာ
ရလို့ အကုသိုလ်တွေကိုသာ ရေချိုးလို့ မျှောမယ်ဆိုရင် အဲဒီကုန်းနေ
သတ္တဝါတွေကလည်း အကုသိုလ်တွေလုပ်ပြီး ဒီရေထဲဆင်းစိမ်တာနဲ့
အကုသိုလ်တွေ အညစ်အကြေးတွေ အကုန်ပြောင်ပြီး ကုသိုလ်သာ တည်မယ်
ဆိုရင် ကောင်းကင်ဘုံကြီး လျှံသွားလိမ့်မယ်တဲ့၊ ထားစရာနေရာတောင်
မရှိတော့ဘူးတဲ့၊ မှန်ကော မှန်ရဲ့လား?’

‘မှန်ပါတယ်ဘုရား’

‘ပုဏ္ဏားကြီးကို ပြောနေတာနော်’

‘မှန်လှပါဘုရား’

‘ကျွန်မလေးက သူ့သိခဲ့တဲ့ အတိတ်ကဖြည့်ခဲ့တဲ့ မျိုးစေ့ကောင်းတွေဟာ မာနကြောင့်သာ ကျွန်ဖြစ်ရပေမယ့် တရားဟောတတ်တဲ့ အသိဉာဏ်က ပြန်မဝင်ဘူးလား?’

‘ဝင်ပါတယ်ဘုရား’

‘ဆင်ခြင်တတ်တဲ့စဉ်းစားဉာဏ်တွေကလည်း သူ့မှာကောင်းစွာ တည်နေပါတယ်၊ အခု ပုဏ္ဏားကြီးကို လက်တွေ့ပြနေပြီ၊ အသင်ပုဏ္ဏားကြီးတဲ့၊ အဲဒီသဘောလေးကို အသင်ပုဏ္ဏားကြီးက အကုသိုလ်ကိုသာ မျှောလို့ ကုသိုလ်ကိုသာ တည်မယ်ဆိုရင် အကုသိုလ်နဲ့ ကုသိုလ်သည် တစ်သဘော တည်းပါ။ ကုသိုလ်လည်းပဲ စိတ်မှာမပေါ်ဘူးလား?’

‘ပေါ်ပါတယ်ဘုရား’

‘သဘောချင်းတူပါတယ်၊ သဘောချင်းတူတဲ့အတွက် ရေစိမ် ရေချိုး လို့သာ အကုသိုလ်မျောရင် ကုသိုလ်လည်း ပါသွားမှာပေါ့၊ ရေကသာ တကယ် တမ်း အကုသိုလ်ကိုမျောလို့ ပါသွားမယ်ဆိုရင် သူနဲ့တစ်သဘောတူတဲ့ ကုသိုလ်လည်း နေလို့မရဘူး ပါသွားမှာပဲ’

‘မှန်လှပါဘုရား’

‘အသင်ပုဏ္ဏားကြီးတဲ့ သင့်မှာ အကုသိုလ်တွေကုန်မယ်ထင်ပြီး မျှော လိုက်တာ ကုသိုလ်လည်းပါသွားလို့ မရှိတော့ သင့်မှာ ဗလာဖြစ်သွားရင် ကောင်းကင်ဘုံကို ဘယ်လိုတက်မှာတုန်း မေးပြီနော်’

‘မှန်လှပါဘုရား’

‘ဟုတ်ကောဟုတ်ရဲ့လား?’

‘ဟုတ်ပါတယ်ဘုရား’

‘အဲဒါလေးကို သိအောင်ဆိုပြီးတော့ သူကပြောတယ်၊ အသင်ပုဏ္ဏားတဲ့ ကျွန်မကို အနည်းငယ်လှမ်းပြီးတော့ ကြည့်ပါဦး၊ ကျွန်မ ဟောဒီက အိုးထဲမှာ အညစ်ကြေးတွေကို ရေနဲ့ပြောင်အောင်ဆေးနေပါပြီ၊ ကျွန်မ လက်ထဲမှာ လည်းပဲ အမွှေးနံ့သာတွေနဲ့ လိမ်းလာခဲ့ပါတယ်၊ အဲဒီနံ့သာတွေနဲ့ လိမ်းလာတဲ့ ဟောဒီရဲ့လက်မှာ ဆေးနေတာက ဟောဒီအိုးထဲက အညစ်အကြေးကို ဆေးနေတာ၊ အိုးထဲက အညစ်ကြေးကိုဆေးနေတယ်ဆိုပေမယ့် အဲဒီ အညစ် အကြေးကို ဆေးရင်းဆေးရင်းနဲ့ ကျွန်မလက်ထဲက ဟောဒီနံ့သာတွေလည်းပဲ ပါသွားတယ်၊ ဆေးတာက ဘာဆေးတာ?’

‘အိုးထဲကအညစ်ကြေးပါဘုရား’

‘အိုးထဲက အညစ်အကြေးကို ဆေးတာ၊ ရေက အဲဒီ အညစ်အကြေး တင် မကဘူး ဟောဒီလက်မှာ လိမ်းခြယ်ထားတဲ့ နံ့သာတွေပါသွားပြီ၊ ပြောင်အောင်ကို ယူလား မယူဘူးလား?’

‘ယူပါတယ်ဘုရား’

‘ဆေးတာက...’

‘ရေအိုးထဲအညစ်ကြေးပါဘုရား’

‘သနပ်ခါးကို ဆေးတာဟုတ်သလား?’

‘မဟုတ်ပါဘူးဘုရား’

‘ဒါကြောင့်မို့လို့ ဟောဒီရေသည် အညစ်အကြေးကိုဆေးသည် ဆိုပေ မယ့် အမွှေးနံ့သာနဲ့ ဟောဒီ ပန်းမန်တွေနဲ့ လိမ်းထားတဲ့အရာကိုပါ ပြောင် အောင် ယူသွားပါတယ်၊ သဘောချင်းတူတဲ့ ဟောဒီကုသိုလ်နဲ့ အကုသိုလ်ကို လည်း သင်က ရေထဲမှာစိမ်ပြီးတော့ အကုသိုလ်ကို မျှောတယ်ဆိုပြီး ကုသိုလ် ကျန်မယ်ဆိုရင် မှားသွားမှာပေါ့၊ ဆေးတာက အညစ်အကြေးဆေးပေမယ့် အခုလို နံ့သာကိုပြောင်သလိုပဲ အကုသိုလ်သာပါရင် ကုသိုလ်လည်းပါမှာပေါ့၊ ဒါကြောင့် ဗလာကျင်းဖြစ်နေတဲ့ ပုဏ္ဏားကြီးက ကောင်းကင်ကို ဘာနဲ့

ပျံ့တက်မှာလဲ မေးလိုက်တာ၊ အဲဒီကျမှ နည်းနည်းဉာဏ်လင်းသွားတာ၊ အယူမလွဲစေချင်ဘူးနော်၊ အသိမှန်၊ အမြင်မှန်တွေကို ကိုယ်ရဲ့သန္တာန်မှာ ကိန်းမယ်ဆိုရင်၊ ကိုယ့်ကိုယ်ကို သနားရင် အရေးနှစ်ပါးရှိတာကို မမေ့နဲ့

‘မှန်လှပါဘုရား’

‘အရေးဘယ်နှစ်ပါး?’

‘နှစ်ပါးပါဘုရား’

“သူများအရေး၊ ကိုယ့်အရေး အရေးနှစ်ပါးရှိလေသည်”

‘အရေးဘယ်နှစ်ပါး?’

‘နှစ်ပါးပါဘုရား’

‘သားရေးသမီးရေးအတွက် ရုန်းကန်လှုပ်ရှား ဖြည့်ဆည်းနေတာက သူများအရေး၊ အခုလိုတရားနာ တရားအားထုတ်ပြီး ကိုယ့်ကိုယ်ကို ကယ်တင် နေတာက ကိုယ့်အရေး၊ အရေး ဘယ်နှစ်ပါးရှိ?’

‘နှစ်ပါးရှိပါတယ်ဘုရား’

‘အရေးနှစ်ပါးထဲမှာ ဘယ်အရေးက အကြီးဆုံး?’

‘ကိုယ့်အရေးကအကြီးဆုံးပါဘုရား’

“ သူများအရေး ကိုယ့်အရေး အရေးနှစ်ပါးရှိလေသည်

ကိုယ့်အရေးသာ ကြီးဆုံးပါ၊ ဦးစွာကိုယ့်သာ ကယ်ရမည်”

‘ဘယ်သူ့အရင်ကယ်ရ?’

‘ကိုယ့်ကိုယ်ကို အရင်ကယ်ရမှာပါဘုရား’

‘သူတော်စင်များက နေ့တိုင်းဘယ်သူ့အတွက်ကို အချိန်ပေး?’

‘သူများအတွက် အချိန်ပေးပါတယ်ဘုရား’

‘လွဲနေကြတယ်နော်၊ အရေးက အပြေးလွှားကြည့်မှ နှစ်ပါးထဲရှိတာ၊ တစ်နေ့တစ်နေ့ လုပ်နေကြတာက အများအတွက်လုပ်နေတာ၊ ကိုယ့်အတွက်

ကို လုပ်ဖို့ကျတော့ မေ့နေကြတယ်၊ ဘယ်သူ့အရေး အရင်လုပ်ရမှာ?’

‘ကိုယ့်အရေး အရင်လုပ်ရမှာပါဘုရား’

‘သူများအရေးကို လုပ်ရင်းနဲ့ လောဘတွေဖြစ်လိုက်တာ၊ ဒေါသတွေ ဖြစ်လိုက်တာ၊ မောဟတွေဖြစ်လိုက်တာ တားမရ ဆီးမရ နေ့စဉ်နေ့စဉ် တိုးနေလား၊ လျော့နေလား?’

‘တိုးနေပါတယ်ဘုရား’

‘အဲဒီလိုတိုးနေရင် ဒီအကုသိုလ်တရားတွေက ကိုယ့်ကို သွားစေမှာက တခြားလား အပါယ်လေးပါးလား?’

‘အပါယ်လေးပါးပါဘုရား’

‘ဒါဖြင့်ရင် သူများအရေး ကိုယ်လုပ်ရင်းနဲ့ ဘယ်ကိုသွား?’

‘အပါယ်ကိုသွားမှာပါဘုရား’

‘ဒီကိုလာပြီး တရားနာ တရားအားထုတ်ပြီး ကိုယ့်ကိုယ်ကို ကယ်တင် တာကျတော့ အပါယ် လွတ် မလွတ်?’

‘လွတ်ပါတယ်ဘုရား’

‘ဒါဖြင့်လွတ်တဲ့ ကိုယ့်ကိုယ်ကိုကယ်တင်တဲ့အလုပ်ကျတော့ မိမိတို့က နှောင့်နှေးပြီး သူများအတွက် လုပ်ရင်းနဲ့ အပါယ်ဆင်းရဲမယ့် အရေးကျတော့ အားသွန်ခွန်စိုက် ကြိုးစားလိုက်တော့ မတော်လွန်းလို့ ပြောနေတာ၊ ဘယ်ကနေ အရင်လွတ်အောင်ကယ်မှာ?’

‘အပါယ်ကလွတ်အောင် ကယ်ရမှာပါဘုရား’

‘အခု ပုဏ္ဏားကြီး အခြေအနေဆိုးနေတာက ချမ်းချမ်းစီးစီးမှာ အသား အရေတွေကလည်း ပဲကြီးရေတွန့်နေပြီ၊ အောက်သွားနဲ့ အထက်သွားက လည်း ဂတ်ဂတ်ဂတ်ဂတ်နဲ့ ရိုက်နေလို့ တုန်နေအောင်ချမ်းနေပြီ၊ ချမ်းချမ်း စီးစီးထဲမှာ ဒုက္ခခံပြီးတော့ အကုသိုလ်တွေကို ရေမျောတယ်ပြောပြီး တကယ် တမ်း ကုသိုလ်နဲ့အကုသိုလ်ဟာ တစ်သဘောတည်းဖြစ်တဲ့အတွက် ကျွန်မလေး

ဟောပေးတော့မှ အနည်းငယ် လမ်းလေးမြင်လာတာ’

‘မှန်လှပါဘုရား’

‘အမှန်တရားကို အခုလို အကွက်စေ့စေ့နဲ့ပြောတော့မှ သဘောပေါက် တာနော်’

‘မှန်လှပါဘုရား’

‘မပြောနိုင်ရင် သဘောပေါက်ပါ့မလား?’

‘မပေါက်ပါဘူးဘုရား’

‘ပုဏ္ဏားတွေအားလုံးက သူတို့ ဒီအယူယူထားတဲ့အတွက် တစ်နေ့ တစ်နေ့ သူတို့လုပ်သမျှ အကုသိုလ်တွေကို ရေသွားစိမ်ပြီး မျှောနေကြတာ မျှောလား?’

‘မမျှောပါဘူးဘုရား’

‘ကျွန်မလက်က ဆေးတာက ဟောဒီအညစ်အကြေး ဆေးတာပါ နဲ့သာဆေးတာမဟုတ်ပါဘူး။ အခုနဲ့သာပါ တစ်ခါထဲပါသွားတာကို ကြည့်ခြင်း အားဖြင့် အသင်ပုဏ္ဏားကြီး အကုသိုလ်ရဲ့ ဆန့်ကျင်ဘက်ကရေမဟုတ်ပါဘူး။ အကုသိုလ်ရဲ့ ဆန့်ကျင်ဘက်ကကုသိုလ် အကုသိုလ်မဖြစ်ချင်ရင် ကုသိုလ်ဖြစ် အောင်နေ၊ ကုသိုလ်ဖြစ်နေရင် အကုသိုလ် ဖြစ်ပါဦးမလား?’

‘မဖြစ်ပါဘူးဘုရား’

‘ဒါဆိုရင် အပါယ်ရော သွားစရာလိုသေးလား?’

‘မလိုပါဘူးဘုရား’

‘အသင်ပုဏ္ဏားကြီး အာရုံလေးပြုပြီး နှိုင်းယှဉ်ကြည့်လိုက်စမ်းပါ။ ကျွန်မ ပြောတာ မှားများမှားနေလို့လားလို့ မေးလိုက်တဲ့အခါကျတော့ ပုဏ္ဏား နင်ပြောတာ သိပ်မှန်တယ်။ အခုမှပဲဖုံးထားတဲ့အိုးကိုဖွင့်ပြသလို လမ်းမှား နေတဲ့ပုဂ္ဂိုလ်ကို လမ်းမှန်ပြသလို အခုမှပဲ ငါ့မျက်လုံးပွင့်သွားတယ်။ သိပ်ကျေးဇူးတင်တယ်ဆိုပြီး သူ့ရဲ့အဖိုးတန်အဝတ်ကို ဒီကျွန်မလေးကို

ဆုအဖြစ်ပေးတယ်။ အဲ့တော့ ကျွန်မလေးက ဒါကိုအလိုမရှိပါဘူးတဲ့။ အသင်ပုဏ္ဏားကြီးရဲ့ပစ္စည်းပဲ ဖြစ်ပါစေ အသင်ပုဏ္ဏားကြီးတကယ် အမြင်မှန်ရပြီဆိုရင် သရဏဂုံဆောက်တည်ပါ။ ငါးပါးသီလကိုစောင့်ထိန်းပါ။ ဘုရားရှင် ဆီမှာသွားပြီးမှ ရှင်ရဟန်းပြုလို့ သင့်ကိုယ်သင် လွတ်မြောက်အောင်ကြိုးစားပါ ဆိုပြီး တိုက်တွန်းလိုက်တော့ အဲဒီ ပုဏ္ဏားကြီး အမြင်မှန်ရပြီး ဘုရားထံမှာ ရှင်ရဟန်းပြုလို့ ဘုရားပေးတဲ့ ကမ္မဋ္ဌာန်းလည်း ကျင့်ကြံလိုက်တာ ရဟန္တာ ဖြစ်ခဲ့ပါတယ်။ တကယ်လို့သာ အဲဒီတရားလေးကိုမနာရရင် သူသည် ရေစိမ်ရင်းနဲ့ အအေးပတ်ပြီး ကိုယ်ကျိုးမနည်းနိုင်ဘူးလား?'

‘နည်းနိုင်ပါတယ်ဘုရား’

‘အကုသိုလ်တွေ ပြောင်ဖို့နေနေသာသာ အကုသိုလ်တွေ တိုးနေမှာ၊ အေး-မိမိတို့တစ်တွေလည်းပဲ အသိမှား အမြင်မှားနဲ့နေနေရင် တစ်နေ့တစ်နေ့ ကိုယ့်မှာက လောဘ၊ ဒေါသ၊ မောဟတွေပြည့်လို့ ကြောက်စရာကောင်းတယ် ဆိုတာကိုတော့ မမေ့နဲ့နော်’

‘မှန်လှပါဘုရား’

‘ဘာပဲလုပ်လုပ် ဘာပဲကိုင်ကိုင် ကိုယ်လုပ်တဲ့အပေါ်မှာ လောဘ၊ ဒေါသ၊ မောဟမဖြစ်အောင် စောင့်ရှောက်နိုင်ရင် ဒီပုဂ္ဂိုလ်သည် ကုသိုလ် တည် မတည်?’

‘တည်ပါတယ်ဘုရား’

‘အပါယ်လေးပါးလွတ်အောင် ကယ်တာလည်း ဖြစ် မဖြစ်?’

‘ဖြစ်ပါတယ်ဘုရား’

‘အပါယ်လေးပါးလွတ်အောင် ကယ်တင်ပါတယ်ဆိုရင် ကိုယ့်ရဲ့အစား သောက်ပဲစားစား၊ အရောင်းဝယ်ပဲလုပ်လုပ်၊ အသွားအလာပဲလုပ်လုပ် အနေ ထိုင်ပဲဆင်ခြင် ဆင်ခြင် လောဘ ဒေါသ မောဟတွေနည်းအောင် ပါးအောင် ကြိုးစားစောင့်ရှောက်သွားရင်တော့ ကုသိုလ်တရားတွေ တည်တဲ့အတွက်

သုဂတိတံကတစ်ဆင့် နိဗ္ဗာန်ကိုလည်း မျက်မှောက်ပြုဖို့မသေချာဘူးလား?’

‘သေချာပါတယ်ဘုရား’

‘အဲဒါလေးကို အမြင်မှန်ရပြီးတော့မှပဲ ရေခပ်ရင်းနဲ့ဟောသွားတဲ့ တရား ရေစိမ်ရင်းနဲ့ နာလိုက်ရတဲ့ ပုဏ္ဏား အမြင်မှန်ရသွားတဲ့အတွက်ကြောင့် ဖို့လို့ အကုသိုလ်တွေက လွတ်မြောက်ပြီး ကုသိုလ်တရားတွေ တည်သွားတဲ့ အပြင် ရဟန္တာအဖြစ်နဲ့တောင် ပရိနိဗ္ဗာန်ပြုနိုင်တဲ့အဆင့် ရောက်မသွားဘူး လား?’

‘ရောက်သွားပါတယ်ဘုရား’

‘အမှန်မြင်ဖို့ အရေးကြီးတယ်နော်’

‘မှန်လှပါဘုရား’

‘သူတို့ယူခဲ့တဲ့ အယူရော အလွဲကြီး မလွဲဘူးလား?’

‘လွဲပါတယ်ဘုရား’

‘ပုဏ္ဏားပြောသလိုပေါ့၊ တကယ်လို့သာ ရေစိမ်လို့ အကုသိုလ်မျောကြေး ဆိုရင် ရေထဲမှာရှိတဲ့ ရေသတ္တဝါတွေ၊ အကုသိုလ်တွေစင်ပြီပေါ့နော်’

‘မှန်လှပါဘုရား’

‘အကုသိုလ်တွေ ရက်ရက်စက်စက်လုပ်ခဲ့တဲ့ ကုန်းနေသတ္တဝါတွေ လည်း အဲဒီရေထဲ ဆင်းစိမ်လိုက်ရင် အကုသိုလ်တွေပြောင်သွားလို့ ကုသိုလ် တည်ရင် ကောင်းကင်ဘုံကြီး လျှံတက်သွားပြီး နေစရာတောင်ရှိပါဦးမလား?’


‘မရှိပါဘူးဘုရား’


‘ဘာမှမလုပ်ဘဲနဲ့ ရမလား?’

‘မရပါဘူးဘုရား’

‘လုပ်ရမယ့်တရားက အကုသိုလ်ရဲ့ဆန့်ကျင်ဘက်သည် ကုသိုလ်နော်’

‘ကုသိုလ်ပါဘုရား’





‘ဒါဖြင့် မိမိသန္တာန် တစ်နေ့တစ်နေ့ သူများအရေးကို လုပ်ရင်းနဲ့ အကုသိုလ်တွေ ကြီးထွားနေတာကို ဟော ကိုယ့်ကိုယ်ကို ကယ်တင်ရင်းနဲ့ ကုသိုလ်တရားလေးတွေ ကိုယ့်သန္တာန်မှာ ပြည့်စုံ ပြည့်စုံအောင် ဖြည့်ဆည်း ရင်းနဲ့ ကိုယ့်ကိုယ်ကိုကယ်တင်မယ်ဆိုရင် ရှေးဦးစွာ အပါယ်လေးပါး မလွတ်ဘူးလား?’

‘လွတ်ပါတယ်ဘုရား’

‘အပါယ်လေးပါးလွတ်အောင် ဘယ်သူ့အရေး အရင်ကယ်ရမယ်’

‘ကိုယ့်အရေးအရင်ကယ်ရမှာပါဘုရား’

‘ကိုယ့်အရေးအတွက် ကြိုးစားပြီးကယ်တယ်ဆိုတော့ လွတ်မသွား ဘူးလား’

‘လွတ်သွားပါတယ်ဘုရား’

‘ကဲ-ပုဏ္ဏားလည်းပဲ ပြန်သွားပြီ၊ ဟိုရောက်တဲ့အခါကျတော့ သူ့ရဲ့ သူဌေး အနာထပီဏီ သူဌေးက တစ်နေရာမှာ မှိုင်တွေကျနေတာကို မြင်လည်းမြင်တော့ အနားကပ်သွားပြီးတော့ ‘အသင်သူဌေးမင်း မျက်နှာ လည်း မကောင်းပါလား၊ ဘာဖြစ်လို့လဲ’ လို့ မေးတော့ ‘ဟဲ့-ပုဏ္ဏား နင်မသိဘူးလား ဒီနှစ် သာဝတ္ထိမှာ မြတ်စွာဘုရားရှင်ကိုယ်တော်မြတ် ဝါမဆို ဘူး’ တဲ့၊ ‘ဒါဆိုရင် သူဌေးမင်းတို့က ဘာကြောင့် သွားမတားလဲ၊ ‘ငါတို့လည်း သွားပြီး လျှောက်ခဲ့ပြီးပြီ ဘုရားရှင်က လက်မခံဘူး၊ ဝိသာခါ ဒကာမကြီး လည်း သွားလျှောက်တယ် လက်မခံဘူး၊ ဒါဆိုရင်တော့ ကျွန်မ သွားကြည့် လိုက်ဦးမယ် ဒါဆိုလည်းသွားပေါ့၊ သူကတော့ ခပ်ပေါ့ပေါ့လေး ပြောလိုက် တာ၊ ကျောင်းဒကာ ကျောင်းအစ်မတွေ တောင်မှ တားလို့မရတာ ကျွန်မလေး တားလို့ရနိုင်ပါ့မလား?’

‘မရပါဘူးဘုရား’

‘ဒါပေမယ့် ကျွန်မလေးက သွားမယ်၊ ဘုရားရှင်ကိုယ်တော်မြတ်ကြီး ကလည်း နောက်တော်ပါ သံဃာတွေနဲ့ကြွလာမယ်၊ အဲဒီချိန်ခါမှာ လမ်းခုလတ်

တနေပြီးတော့မှ ပုဏ္ဏားက ဘုရားရဲ့ရှေ့မှာ ရိုသေစွာရှိခိုးပြီးတော့ လျှောက်ထားပါတယ်။ ဘုန်းတော်ကြီးတော်မူသော မြတ်စွာဘုရား၊ ဘုရားရှင်နဲ့တကွ သံဃာတော်အရှင်သူမြတ်တွေ ဒီနှစ် ဟောဒီ သာဝတ္ထိပြည် ဇေတဝန်ကျောင်းမှာ ဝါဆိုဝါကပ်ခဲ့ပါရင် တပည့်တော်သည် အရှင်ဘုရားတို့ရဲ့ အဆုံးအမကို နာခံပြီးတော့ သရဏဂုံဆောက်တည်ပါမယ်။ သီလတရားတွေနဲ့ ပြည့်စုံအောင်လို့ စောင့်ရှောက်ပါမယ်။ တရားတွေကို နာကြားပြီး တရားတွေတည်အောင် ကြိုးစားပါမယ်ဘုရားလို့ လျှောက်ထားလိုက်ပါတယ်။ အဲဒီချိန်ခါမှာ မြတ်စွာဘုရားရှင်ကိုယ်တော်မြတ်ကြီး ဦးတည်နေတဲ့ ခြေလှမ်းဟာ သာဝတ္ထိပြည် ဇေတဝန်ရွှေကျောင်းတော်ကို ပြန်လှည့်သွားပါပြီ။ ဒါဖြင့်ရင် ကျွန်မလေး တစ်ခွန်းထဲလျှောက်တာ မရဘူးလား?’

‘ရပါတယ်ဘုရား’

‘အနာထပိဏ်သူဌေးတို့၊ ဝိသာခါဒကာမကြီးတို့ လျှောက်ထားခဲ့တာ မရဘူး၊ ကျွန်မလေး လျှောက်မှရတယ်။ ဘာကြောင့်ရတာလဲမေးရင် ကျွန်မလေး လျှောက်တာ တရားနဲ့လျှောက်တာ၊ ဘာနဲ့လျှောက်တာ?’

‘တရားနဲ့လျှောက်တာပါဘုရား’

‘ဝါတွင်း ဝါဆိုဝါကပ်ခဲ့မယ်ဆိုရင် သူတို့တွေသည် ဘုရားရှင်နဲ့တကွ အမှီပြုပြီးတော့မှ သရဏဂုံ ဆောက်တည်ပါမယ်။ အဆုံးအမကောင်းတွေကို လိုက်နာကျင့်ကြံအားထုတ်ပြီးတော့ တရားကောင်းတွေကို သူတို့လိုက်နာကျင့်ကြံအားထုတ်ပါမယ်လို့ သူတို့တရားနဲ့လျှောက်သွားတာ’

‘မှန်လှပါဘုရား’

‘ဒါဖြင့် ဘုရားရှင်တို့မည်သည် တရားတော်ကို အထူးမကြည်ညိုမလေးစားဘူးလား?’

‘လေးစားပါတယ်ဘုရား’

‘ဘုရားဖြစ်တဲ့အချိန်ခါမှာလည်း ငါ့ထက် သမာဓိအားဖြင့်သာတဲ့

ပုဂ္ဂိုလ်၊ ပညာအားဖြင့်သာတဲ့ ပုဂ္ဂိုလ်၊ ဘယ်သူများရှိလဲလို့ ကြည့်လိုက်တဲ့အခါ ဘုရားထက်သာတဲ့ ပုဂ္ဂိုလ်တစ်ယောက်မှမရှိဘူး။ အဲဒီတော့ ဘယ်သူ့များ ကိုးကွယ်ရမလဲလို့ လိုက်ကြည့်တဲ့အခါမှာ တစ်ယောက်မှမရှိဘူး နောက်ဆုံး ကျတော့ တရားသာလျှင် ကိုးကွယ်ရာဆိုပြီးတော့ တရားကိုပဲ အားကိုးတာ'

'မှန်လှပါဘုရား'

'အခုလည်း မိမိတို့တစ်တွေသည် တရားကိုသာ အားကိုးရင်တော့ သံသရာက မလွတ်ဘူးလား?'

'လွတ်ပါတယ်ဘုရား'

'တစ်နေ့ တစ်နေ့လုပ်နေတာက တရားနဲ့ မတရား ဘယ်ဟာကများ?'

'မတရားများပါတယ်ဘုရား'

'ကိလေသာတွေပေါများနေရင် မတရားကြီးပဲနော်၊ အဲဒီထူပြောတဲ့ ကိလေသာတွေ နှိမ်နင်းအောင်လို့ မိမိရဲ့သန္တာန်မှာ ဘုရားတရားတွေကို ကောင်းစွာကိုးကွယ်အောင် ကြိုးစားမယ်ဆိုရင်တော့ တစ်နေ့တခြား တရားက ကိုယ့်ကို စောင့်ရှောက်သွားရင် အရင်ဆုံးကိုယ့်ကိုယ်ကို ကယ်တင်တဲ့နေရာမှာ ခရီးမရောက်ဘူးလား?'

'ရောက်ပါတယ်ဘုရား'

'ကဲ-သူကတော့ အခုကြည့်၊ ကောင်းမှုကုသိုလ်တွေကို အတိတ်က ကောင်းစွာလုပ်ခဲ့ပေမယ့် တစ်ဖက်က မာနကရှိတဲ့အတွက် သိမ်ငယ်ရတဲ့ဘဝ၊ မျက်နှာငယ်ရတဲ့ဘဝ၊ နိမ့်ကျတဲ့ဘဝ၊ ကျွန်ဘဝ ရောက်မနေဘူးလား?'

'ရောက်နေပါတယ်ဘုရား'

'ဟော သူ့ကုသိုလ်ကံက ကောင်းတဲ့အတွက် မြတ်စွာဘုရားရှင် ကိုယ်တော်မြတ်ကြီး ဝါဆိုဝါကပ်၊ သူကလည်းပဲ ကတိအတိုင်း သရဏဂုံတွေ ဆောက်တည်၊ သီလဆောက်တည်ပြီးတော့ ဘုရားရှင်လမ်းညွှန်တဲ့ တရားဓမ္မ အတိုင်း ကြိုးစားကျင့်ကြံအားထုတ်လိုက်တာ ကိုယ့်စိတ်မှာဖြစ်ပေါ်နေတဲ့

တရားလေးတွေကို အကဲခတ် အကဲခတ်သွားတော့ ဘယ်စိတ်ပေါ်ပေါ် စိတ်မှာပဲချုပ်ပျောက်နေတာ မမြင်ဘူးလား?’

‘မြင်ပါတယ်ဘုရား’

‘ကုသိုလ်တရားလည်းပဲ စိတ်မှာဖြစ်ပြီး စိတ်မှာ ချုပ်ပါတယ်ဘုရား၊ အကုသိုလ်တရားလည်းပဲ စိတ်မှာဖြစ်ပြီး စိတ်မှာမချုပ်ဘူးလား၊ ဘယ်နေရာ ကြည့်ကြည့် ကုသိုလ်လည်း အရှုခံပဲနော်’

‘မှန်လှပါဘုရား’

‘အကုသိုလ်လည်း အရှုခံပါ အရှုခံဆိုရင် အရှုဉာဏ်နဲ့၊ ဝိပဿနာ လုပ်တဲ့ပုဂ္ဂိုလ်သည် ဘယ်တရားပဲပြုပြု ကုသိုလ်လည်းဖြစ်ပျက် အကုသိုလ် လည်းဖြစ်ပျက်၊ ဒီတရားတွေကို မြင်အောင် စိတ်မှာပင်နှလုံးသွင်းပြီး ကြိုးစား လိုက်တာ၊ ထောင်လွှားတက်ကြွတဲ့ မာနလည်းပဲ နောက်ဆုံးတော့ ဉာဏ် အောက်မှာ အပျက်ပဲ မပြဘူးလား?’

‘ပြပါတယ်ဘုရား’

‘အဲလိုနဲ့ပဲကြိုးစားသွားတာ ဒီ ဒကာမလေးလည်းပဲ သောတာပန်တည် ပြီး ဘုရားထံမှာ ဘိက္ခုနီမ ဝတ်ပြီးတော့ ကျင့်ကြံလိုက်တာ ရဟန္တာဖြစ်သွား ပါပြီ၊ ဒါဖြင့် ကျွန်မလေးလည်း နောက်ဆုံးဘဝမှာ ကျွတ်မသွားဘူးလား?’

‘ကျွတ်သွားပါတယ်ဘုရား’

‘ကျွန်မ ဘာကြောင့်ဖြစ်ရ?’

‘မာနကြောင့်ပါဘုရား’

‘ဥစ္စာပစ္စည်းနဲ့ပတ်သက်ပြီးတော့ မာနတွေဖြစ်ခဲ့ရင်လည်း သတိထားကြ’

‘မှန်လှပါဘုရား’

‘ပညာတွေ ထောင်လွှားပြီးတော့ မာနတွေဖြစ်ခဲ့ရင်လည်း သတိထား ကြ၊ ပညာမာန်တက်ရင်လည်းပဲ စိတ်မှာပေါ်တာပါ၊ ဥစ္စာပစ္စည်း အာရုံပြုပြီး တော့ မာနဖြစ်ရင်လည်း စိတ်မှာပေါ်တာပါ၊ စိတ်မှာပေါ်တဲ့တရား အာရုံပြု

တိုင်း ပြုတိုင်း ဒီဖြစ်ပေါ်လာတဲ့အရှင်တရားကို နှလုံးသွင်းပြီးတော့ ဝိပဿနာ အလုပ်ကိုသာ ကြိုးစားအားထုတ်သွားရင် အရှင်နဲ့ အရှင်ဉာဏ် ဘယ်အချိန်ပဲ ဖြစ်ဖြစ် တည်အောင်ကြည့်လို့မရဘူးလား?’

‘ရပါတယ်ဘုရား’

‘ဒီသဘောလေးတွေပိုင်အောင်လို့ ယနေ့သူတော်စင်များက တရားတွေ လာနာတယ်၊ တရားတွေအားထုတ်လို့ မိမိတို့ရဲ့သန္တာန်မှာ ပြောခဲ့တဲ့ အတိုင်း မိမိတို့က ကိုယ့်အရေးကို အလေးထားပြီး ကြိုးစားပြီး ကယ်မယ်ဆိုတော့ အပါယ်လွတ်အောင်ပဲကယ်မယ်၊ သုဂတိဘုံတော့ မကျန်ဘူးလား?’

‘ကျန်ပါတယ်ဘုရား’

‘ဒါဖြင့် သုဂတိဘုံမှာ ပျော်နေမှာစိုးလို့’

“ သုဂတိဆိုတာ လူ နတ်ရွာ၊ ဗြဟ္မာရွာတို့ ဖြစ်လေသည် ”

‘ပဋိစ္စသမုပ္ပါဒ်နဲ့ကြည့်ရင် မိမိတို့ရဲ့ရရှိထားတဲ့ ဟောဒီပစ္စုပ္ပန်ဘဝမှာ လူ့ဘုံ၊ နတ်ဘုံ၊ ဗြဟ္မာဘုံမှာဖြစ်နေကြတဲ့ သတ္တဝါတွေလည်း ခန္ဓာမရဘူးလား’

‘ရပါတယ်ဘုရား’

‘ခန္ဓာရတဲ့အတွက်ကြောင့်မို့ ဇာတိပစ္စယာ ဇရာ မရဏဆိုတဲ့ ခန္ဓာ ဖြစ်စဉ်ကိုလည်း မမေ့နဲ့နော်’

‘မှန်လှပါဘုရား’

‘လူ့ဘဝကိုရပြန်တော့လည်း ခန္ဓာရရင် အိုမယ်၊ နာမယ်၊ သေမယ်

ဒီ (၃) မျိုး မရှိဘူးလား?’

‘ရှိပါတယ်ဘုရား’

‘နတ်ဗြဟ္မာဖြစ်တော့လည်းပဲ အိုသေ မပါဘူးလား?’

‘ပါပါတယ်ဘုရား’

‘အို နာ သေသည် ဘာသစ္စာ?’

‘ဒုက္ခသစ္စာပါဘုရား’

‘ဒါသည် သုဂတိမှာရတဲ့ ခန္ဓာရဲ့သဘောနော်၊ အပါယ်လေးဘုံကို လွတ်အောင်ကြိုးစားပြီးတော့ သုဂတိမှာ မျောနေမှာစိုးတဲ့အတွက်ကြောင့်မို့ သုဂတိဆိုတာ လူ့ပြည် နတ်ပြည် ဗြဟ္မာ့ပြည်ကိုပြောတာကွ၊ အဲသည် လူ့ပြည် နတ်ပြည် ဗြဟ္မာ့ပြည်သည် . . .’

‘အို နာ သေပဲရှိပါတယ်ဘုရား’

‘အဲဒါကြောင့် -

“ သုဂတိဆိုတာ အိုနှင့်နာ၊ သေတာမျှသာ ရှိလေသည် ”

‘မိမိတို့ရဲ့ရရှိထားတဲ့ ဟောဒီဘဝမှာ ကုသိုလ်ကိုတော့ကောင်းစွာ ထုံမွမ်းထားပြီး၊ အကုသိုလ်ကိုတော့ မဖြစ်အောင် ကြိုးစားသွားမယ်၊ ဒီလို ကြိုးစားသွားရင် ကုသိုလ်ရဲ့အကျိုးပေးဟာ လူ့ပြည်၊ နတ်ပြည်၊ ဗြဟ္မာ့ပြည် ဆိုတဲ့ အပါယ်လွတ်တဲ့ သုဂတိဘုံတော့ရောက်မယ်ကွ၊ ဒီသုဂတိဘုံဟာလည်း သာယာစရာမဟုတ်တဲ့အကြောင်းကို ဘုရားရှင်က အိုတာ နာတာ သေတာပဲ ရှိပါတယ်လို့ ထောက်မပြဘူးလား?’

‘ပြပါတယ်ဘုရား’

‘ဒါဖြင့် အိုရတဲ့ဒုက္ခ၊ နာရတဲ့ဒုက္ခ၊ သေရတဲ့ဒုက္ခ၊ ခန္ဓာရရင် ခံရ မခံရ?’

‘ခံရမှာပါဘုရား’

‘လက်ရှိခန္ဓာကော မကြံ့ရ’

‘အေး-ကိုယ်က မြင့်မြတ်ချမ်းသာတဲ့ ဘဝလည်း အို နာ သေ ခန္ဓာ ပါပဲ၊ ကျွန်မလေး ဘဝလည်းပဲ အိုနာသေခံရတာပဲ၊ ဒါကြောင့် မြတ်စွာ ဘုရားရှင် ကိုယ်တော်မြတ်ကြီးက ‘သုဂတိမှ သုဂတိရ၊ အရ မတော်သေး လေပြီ’ ဆိုပြီး ဒီပေါ်မှာတင် မျောနေမှာစိုးလို့ မိမိတို့တွေသည် ကုသိုလ်လေး ဖြစ်အောင် ကြိုးစားပြီးတော့ ကိုယ့်ကိုယ်ကို ကျေနပ်နေရင် သုဂတိဆိုတဲ့ အို နာ သေ ဒုက္ခ သံသရာကြီး အထပ်ထပ်ကြုံနေရမှာစိုးလို့ သုဂတိနဲ့ သုဂတိ လည်နေတာကို ဘုရားရှင်ကိုယ်တော်မြတ်ကြီးက မကျေနပ်နဲ့လို့ ထပ်သတိ

မပေးဘူးလား?’

‘ပေးပါတယ်ဘုရား’

‘ကိုယ့်ကိုယ်ကို ကယ်ပါလို့တော့ ထပ်သတိပေးထားတယ်နော်၊ ပုဏ္ဏား ကြီးလည်း ကိုယ့်ကိုယ်ကို မကယ်ဘူးလား၊ ရေသွားစိမ်ရင်း ပုဏ္ဏားဟောပြုလို့ အမြင်မှန်ရပြီ၊ ဘုရားနဲ့တွေ့ သူ့ကိုယ်သူ ကယ်သွားတဲ့နေရာမှာ ရဟန္တာဖြစ် မသွားဘူးလား’

‘ဖြစ်သွားပါတယ်ဘုရား’

‘လွတ်မြောက်ရေးလမ်းစဉ်ကို ရသွားတယ်နော်၊ ပထမတုန်းကတော့ သူတို့ရဲ့လမ်းစဉ်အမှား ကောင်းကင်ဘုံလောက် အာရုံပြုတာ၊ ကောင်းကင်ဘုံ ဆိုရင် ခန္ဓာပြန်မရဘူးလား၊ အို နာ သေဒုက္ခ ပြန်ကြုံ မကြုံ?’

‘ကြုံပါတယ်ဘုရား’

‘အဲဒါကြောင့် သုဂတိကနေ သုဂတိရတာ အရမတော်သေးဘူးလို့ ဘုရားကဟောတာ ဘာကြောင့်လဲမေးတော့ ဒုက္ခနဲ့ ဒုက္ခလည်နေလို့ ဒီတော့ ဒုက္ခကနေ ဒုက္ခလည်ရမှာလား လွတ်အောင် ကြိုးစားရမှာလား?’

‘ဒုက္ခလွတ်အောင် ကြိုးစားရမှာပါဘုရား’

‘အဲဒါလေးတစ်ချက် သိအောင်လို့ -

“ သုဂတိမှ နိဗ္ဗာန်ရ၊ အရတော်လိမ့်မည် ”

‘အခုကျွန်မ ပုဏ္ဏားလေး ရဟန္တာဖြစ်သွားတော့ ခန္ဓာဇာတ်မသိမ်းသွား ဘူးလား?’

‘သိမ်းသွားပါတယ်ဘုရား’

‘ဝိပဿီမြတ်စွာဘုရား လက်ထက်တုန်းကလည်း ဒီတရားကျင့်ခဲ့တာပဲ မာနခံခဲ့တဲ့အတွက် ဘုရား (၇) ဆူလုံးလုံးမှာ သူ့မှာ ခန္ဓာတွေနဲ့ပေးဆပ်ပြီး ဒုက္ခမခံခဲ့ရဘူးလား၊ အခုတော့ ကျွန်ဘဝမှာ ခန္ဓာဇာတ်သိမ်းတဲ့ နိဗ္ဗာန် ရောက်ကြောင်း တရားကောင်းကိုရအောင် သူ့ကိုယ်သူ ကယ်တင်ပြီး

ကျင့်သွားတဲ့အတွက်ကြောင့်မို့လို့ လွတ်မြောက်သွားတဲ့အခါ နောင်ခန္ဓာ ပြန်မရလို့ အို နာ သေ ကြုံသေးလား?’

‘မကြုံပါဘူးဘုရား’

‘ယုတ်နိမ့်တဲ့ ယုတ်ညံ့ပါတယ်ဆိုတဲ့ ကျွန်အဖြစ်က လွတ်မသွား ဘူးလား?’

‘လွတ်သွားပါတယ်ဘုရား’

‘အေး အဲဒီလို လွတ်ချင်ပါတယ်ဆိုရင် အပြီးတိုင်ရောက်နိုင်ဖို့အတွက် ဩော်-ငါတို့ သုဂတိနဲ့ သုဂတိလည်တာကိုလည်း ဘုရားသဘောမကျပါလား။ သစ္စာတရားတွေကို ဘုရားရှင်က ဟောပေးဖို့ ပွင့်လာတာ၊ အကြည်ညိုခံ သက်သက်နဲ့ ဘုရားပွင့်လာတာ မဟုတ်ပါဘူး။ ဒါလေးကိုလည်း မမေ့နဲ့နော်။ ဘုရားသည် အကြည်ညိုခံအသွင် မရှိဘူးလားမေးရင်?’

‘ရှိပါတယ်ဘုရား’

‘လေးသင်္ချေနဲ့ ကမ္ဘာတစ်သိန်းကော ကြည်ညိုစရာအသွင်ရှိတဲ့ ဘုရားရဲ့ အရေတော်လေးကို လှည့်လည်ပြသပြီးတော့ အများကြည်ညိုအောင် လို့ ဘုရားအဖြစ် ယူခဲ့တာမဟုတ်ပါဘူး။ အားလုံးသောပုဂ္ဂိုလ်တွေ ဟောဒီ ဒုက္ခန္ဓာထဲကနေ ကယ်တင်မယ်ဆိုပြီးတော့ သစ္စာဉာဏ်မျက်လုံးတပ်ပေးဖို့ ပွင့်လာတယ်ဆိုရင် မမှန်ဘူးလား။ အခုလည်းပဲ ကျွန်မလေးကို သစ္စာဉာဏ် မျက်လုံးတပ်ပေးလိုက်တဲ့အတွက်ကြောင့်မို့လို့ ကျွန်မဘဝကနေ လွတ်ရုံတင် မကဘူး။ ဘဝသံသရာ ခန္ဓာကနေပြီး လွတ်မသွားဘူးလား?’

‘လွတ်သွားပါတယ်ဘုရား’

‘အခုလည်း မိမိတို့ တစ်နေ့တစ်နေ့ အများအရေးအတွက် လုပ်နေတာ လေးတွေကို ဩော်... ဒါတွေက အပါယ်ရောက်ကြောင်းတွေပါလားလို့ မီးမောင်းထိုးပြီးတော့မှ အရေးနှစ်ပါးခွဲခြားပြီး ကိုယ့်အရေးကို အရင်လုပ်ပါလို့ ရှေးဦးစွာ မတိုက်တွန်းလိုက်ဘူးလား။ လမ်းလွဲနေတဲ့အရာတွေပေါ်မှာလည်း

လမ်းမှန်တည့်အောင်လို့ဟေ့ ကုသိုလ်ပဲလုပ်လုပ် လောဘ ဒေါသ မောဟတွေ ဖြစ်နေသမျှ ဒါမှားနေတယ်ကွာ၊ အဲဒီလောဘ၊ ဒေါသ၊ မောဟတွေ ပါယ်သတ် ပြီးတော့ ကုသိုလ်တရားတွေအပေါ် ခန္ဓာမှာဉာဏ်စိုက်ပြီး ကြည့်နိုင်ရင်တော့ အကောင်းဆုံး အမွန်ဆုံးအလုပ်ပဲလို့ ယနေ့ သတိလေး ပေးမသွားဘူးလား?’

‘ပေးသွားပါတယ်ဘုရား’

‘ဒီကတစ်ဆင့်တက်ပြီးတော့ သူတော်စင်များက ကိုယ့်အရေးကြီးစား သွားတော့မယ်ဆိုတော့ အပါယ်လေးပါးကလွတ်အောင် လုပ်ချင်ရင်ဟေ့ အကုသိုလ်တွေ မဖြစ်အောင်ကြိုးစား ကုသိုလ်ကို ရအောင်ယူ၊ ကုသိုလ်တရား က သုဂတိဘုံကို အကျိုးပေးရင် ခန္ဓာဒုက္ခပြန်ရမှာ ဖြစ်တဲ့အတွက် ဘုရားရှင် ကိုယ်တော်မြတ်ကြီးက ဒါနလည်းမကျေနပ်နဲ့ကွာ၊ အဲဒီဒုက္ခကနေ လွတ် အောင်လို့ နိဗ္ဗာန်ရောက်မှသာလျှင် ဒါအကောင်းဆုံး အမွန်ဆုံးလို့ ဟောပေး လိုက်တဲ့အတွက် နိဗ္ဗာန်ရောက်အောင်ကြိုးစားရင် အဖိုးမတန်ဘူးလား?’

‘တန်ပါတယ်ဘုရား’

‘နိဗ္ဗာန်ရောက်ချင်ရင် ကုသိုလ်ကိုလည်းဖြတ်၊ အကုသိုလ်ကိုလည်း ဖြတ်နိုင်ဖို့အတွက် မိမိတို့ရဲ့သန္တာန်မှာ ကံဖြတ်တဲ့အလုပ်လုပ်၊ တစ်နေ့တစ်နေ့ မိမိတို့ လုပ်နေတဲ့အလုပ်ကို ပြန်ကြည့်ရင် ကံလား ဉာဏ်လား?’

‘ကံပါဘုရား’

‘ကံအလုပ်တွေကို ဉာဏ်နဲ့မဖြတ်လို့ ဝိပဿီမြတ်စွာဘုရား လက်ထက် က နေပြီးတော့မှ အခု ဂေါတမမြတ်စွာဘုရားလက်ထက်တိုင်အောင် ခန္ဓာဒုက္ခတွေ မခံခဲ့ရဘူးလား?’

‘ခံခဲ့ရပါတယ်ဘုရား’

‘ယုတ်ညံ့တဲ့ ကျွန်မဘဝရော မရောက်ခဲ့ရဘူးလား?’

‘ရောက်ခဲ့ပါတယ်ဘုရား’

‘အဲဒါ ကံလမ်းကြောင်းကလာခဲ့လို့ပါ၊ ယနေ့သူတော်စင်များလည်း

တစ်နေ့တစ်နေ့ ငါတို့လုပ်နေတဲ့အလုပ်တွေသည် ကံအလုပ်တွေပဲဆိုတာ သိရအောင်က ဟောဒီပစ္စုပ္ပန် (၂) ကွက်ကနေပြီး အများအရေးအတွက် ကြိုးစားကြိုးစား ကိုယ့်အရေးအတွက်ပဲ ကြိုးစားကြိုးစား၊ စားဝတ်နေရေး ပြဿနာအတွက် လုပ်နေသမျှ ကာယကံတွေရော မလုပ်ရဘူးလား?’

‘လုပ်ရပါတယ်ဘုရား’

‘ဝစီကံနဲ့ကော’

‘လုပ်ရပါတယ်ဘုရား’

‘မနောကံနဲ့ရော’

‘လုပ်ရပါတယ်ဘုရား’

‘ကဲ ဒီတော့ ကိုယ်လုပ်နေတဲ့ ကံတွေပေါ်မှာ သုံးသပ်ဆင်ခြင်ပြီးတော့ ဘာတွေများလုပ်မိတယ်ဆိုတာကို ကိုယ့်ကိုယ်ကို ကယ်တင်နိုင်အောင် ဟောဒီမာနကြီးရင်လည်း ကျွန်ဖြစ်တတ်တယ်ဆိုတော့ ဒီမာနကို ပယ်ရှင်းနိုင်အောင် ကိုယ့်ရဲ့အလုပ်ခွင်မှာ ကျကျနန ကံပေါ်မှာ ဉာဏ်ဆင့်တဲ့အလုပ်ကို ထပ်လောင်းပြီးသိရင် ပိုမကောင်းဘူးလား?’

‘ကောင်းပါတယ်ဘုရား’

‘ဒါဖြင့် ကံအလုပ်ဆိုတာက ကာယကံနဲ့လုပ်တဲ့အခါမှာ’

“ ကောင်းမှု မကောင်းမှု အလုပ်စု၊ ကံဟုခေါ်လေသည် ”

‘ယနေ့ မိမိတို့လုပ်ကြတဲ့နေရာမှာ ဟောဒီကာယကံနဲ့ မကောင်းတဲ့ အပြုအမူတွေရော မလုပ်မိဘူးလား?’

‘လုပ်မိပါတယ်ဘုရား’

‘အခုလို လက်အုပ်လေး ချိမ်းပြီးတော့ ရတနာ (၃) ပါးပေါ်မှာ ဆရာသမားတွေအပေါ်မှာ အာရုံညွတ် လေးစားတဲ့အပြုအမူဟာ ကိုယ်အမူယာလေးကောင်းသွားတယ်၊ သူ့အသက်သတ်၊ သူ့တစ်ပါးပစ္စည်းခိုးရင် မကောင်းတာ ပြုမူမိတော့ ကိုယ်အမူအရာ မကောင်းတော့ဘူး၊ မကောင်းတာပြုလည်းကံ၊ ကောင်းတာပြုလည်းပဲကံ၊ ဒီလိုဆိုရင် ကံဆိုတဲ့နေရာမှာ ကောင်းတာ

လုပ်လုပ် ကံ၊ မကောင်းတာလုပ်လုပ် ကံ၊ တစ်နေ့တစ်နေ့ စားဖို့ ဝတ်ဖို့ နေဖို့ လောဘ ခိုင်းနေတဲ့ ကာယကံ ကောင်း မကောင်း?’

‘မကောင်းပါဘူးဘုရား’

‘တစ်နေ့တစ်နေ့ ဒီကံတွေ များတယ်နော် အဲဒီကံနဲ့သာ သွားမယ် ဆိုရင် ကမ္မပစ္စယာ ဇာတိ၊ အပါယ်သွားရဖို့ သေချာပြီ၊ ဘာမကောင်းလို့?’

‘ကံမကောင်းလို့ပါဘုရား’

‘ကံမကောင်းလို့ ကာယကံ အပြုအမူက ယခုအချိန်ခါမှာ မိမိတို့ တရားလေး နှလုံးသွင်းပြီးတော့ ငြိမ်သက်ကြည်ညိုစရာကောင်းတဲ့ အသွင်ပြင် အမူအရာလေးကျတော့ ဒီကိုယ်အမူအရာသည် မကောင်းဘူးလား?’

‘ကောင်းပါတယ်ဘုရား’

‘တရားနဲ့စပ်ဆိုင်တဲ့ ကိုယ်အမူအရာသည် မကောင်းဘူးလား?’

‘ကောင်းပါတယ်ဘုရား’

‘တရားနဲ့စပ်ဆိုင်တဲ့ ကိုယ်အမူအရာဖြစ်တဲ့အတွက် ဒီကံလေးကျတော့ ကောင်းတယ်၊ ဒီကံကောင်းတာကို သဘောကျနေလည်း ကမ္မဘဝပစ္စယာ ဇာတိပါ၊ သူ့ကျတော့ သုဂတိဇာတိမပေါ်ဘူးလား၊ ဩော်-ဒီကံကိုကြည့်ခြင်း အားဖြင့် ကိုယ်နဲ့လုပ်တဲ့နေရာမှာလည်းပဲ အပါယ်လည်း သွားနိုင်သလို သုဂတိ လည်း ရောက်နိုင်တယ်ဆိုတာကို ပေါ်မသွားဘူးလား၊ တစ်နေ့တစ်နေ့ အများ အတွက် လုပ်နေတာကို ကြည့်ခြင်းအားဖြင့် ဝမ်းနည်းစရာပါလား၊ အခုလို ညပိုင်း ကိုယ့်ကိုယ်ကို ကယ်တင်တဲ့အလုပ်ကျတော့လည်း ကိုယ့်ကိုယ် ကို ကယ်တင်တဲ့ နေရာမှာ ခရီးရောက်ပုံလေးကလည်း ကျေးဇူး မများဘူး လား?’

‘များပါတယ်ဘုရား’

‘သို့သော် အားကောင်းတာက ဘယ်ဘက်ပါလိမ့်၊ ထုံတယ် ထုံတယ် ဆိုတာလည်း သတိထားနော်၊ မိမိတို့ ပုလင်းတစ်ခုထဲမှာ နံ့သာရည်ကို အမြဲ

မပြတ်ထည့်ထားလိုက်ရင် အဲဒီပုလင်းကို နဲ့သာရည်တွေဖယ်လိုက်လည်းပဲ နဲ့သာနဲ့လေး မမွေးဘူးလား?’

‘မွေးပါတယ်ဘုရား’

‘အဲဒီပုလင်းထဲမှာ အရက်တွေ ထည့်ပါများရင်တော့ နဲ့သာနဲ့ ပျောက် မပျောက်?’

‘ပျောက်ပါတယ်ဘုရား’

‘ယနေ့ည သူတော်စင်များ နဲ့သာနဲ့ လာစိမ်တာ၊ နက်ဖြန် အရက် မလောင်းနဲ့ ဟုတ်ပြီလား၊ လောဘ ဒေါသ မောဟတွေနဲ့ ထုံမွမ်းနေရင် ဒါ အရက်လောင်းနေတာပဲ’

‘မှန်လှပါဘုရား’

‘နဲ့သာနဲ့ပျောက်မှာစိုးလို့ ပြောနေတာပါ။ ကိုယ်နဲ့ပြုတာ ကောင်းတာ ပြုလည်းကံ၊ မကောင်းတာပြုလည်းကံ ဒါလေးမမေ့နဲ့နော်၊ တစ်နေ့တစ်နေ့ ဒီနှုတ်ကလည်း မပြောဘူးလား?’

‘ပြောပါတယ်ဘုရား’

“ ကောင်းမှု မကောင်းမှု ပြောဆိုမှု၊ ကံဟုခေါ်လေသည် ”

‘တစ်နေ့တစ်နေ့ ပြောတဲ့နေရာမှာ လောဘ ဒေါသ မောဟခိုင်းသလောက် လည်း ပြောခဲ့ရတဲ့ အပြောတွေမရှိဘူးလား?’

‘ရှိပါတယ်ဘုရား’

‘လှူခြင်း တန်းခြင်း ကုသိုလ်တွေ၊ တရားနဲ့စပ်ဆိုင်တဲ့ ကုသိုလ်တွေ ပြောတာရော မပါဘူးလား?’

‘ပါပါတယ်ဘုရား’

‘ဘာနဲ့ပဲပြောပြော၊ အကုသိုလ်နဲ့ပြောလည်းကံ၊ ကုသိုလ်နဲ့ပြောလည်း ကံ၊ ဟောပြောသမျှလည်း ကံပဲ၊ တစ်နေ့တစ်နေ့ ဘာတွေလုပ်နေကြ’

‘ကံတွေလုပ်နေပါတယ်ဘုရား’

‘ကိုယ်နဲ့ပြုတာလည်းကံပဲ နှုတ်နဲ့ပြောတာလည်းကံပဲ၊ ယနေ့ ဒီအချိန်
လေးမှာ အပြောလေးတွေ မကောင်းဘူးလား?’

‘ကောင်းပါတယ်ဘုရား’

‘ကုသိုလ်တရားတွေနဲ့စပ်ဆိုင်တဲ့ အမေးအဖြေတွေသာ ပြောနေတဲ့
အတွက် ကောင်းတဲ့ဝစီကံလေးတွေဖြစ်နေတယ်၊ အရောင်းဝယ်မှာကျတော့
လောဘ ဒေါသတွေ မပါဘူးလား?’

‘ပါပါတယ်ဘုရား’

‘အငြင်းအခုံတွေမှာလည်း လောဘ ဒေါသတွေ မပါဘူးလား?’

‘ပါပါတယ်ဘုရား’

‘အဲဒီ နေ့စဉ်နေ့စဉ် ပြောတဲ့အပြောကျတော့ ကောင်းရဲ့လား?’

‘မကောင်းပါဘူးဘုရား’

‘ဒါဖြင့် ကံနှစ်မျိုးပေါ့နော်’

‘မှန်လှပါဘုရား’

‘ကံကောင်းတာနဲ့ ကံဆိုးတာ၊ ပြောလိုက်ပါ’

‘ကံကောင်းတာနဲ့ ကံဆိုးတာပါဘုရား’

‘ကာယကံမှာရော အကောင်းအဆိုး မရှိဘူးလား?’

‘ရှိပါတယ်ဘုရား’

‘ဝစီကံမှာလည်း’

‘ရှိပါတယ်ဘုရား’

‘ကံစိတ်ကလည်း ဒီတိုင်းနေတာပဲလား၊ ကြံတာပဲလား?’

‘ကြံမှာပါဘုရား’

“ ကောင်းမှု မကောင်းမှု ကြံစည်မှု၊ ကံ ဟုခေါ်လေသည် ”

‘တစ်နေ့တစ်နေ့ ကြံတဲ့အကြံမှာလည်း မကောင်းတဲ့အကြံတွေကြံ

တယ်၊ ကောင်းတဲ့အကြံတွေလည်းကြံတယ်၊ ကောင်းတာကြံတော့ ကောင်းကံ
ကြောင့် သုဂတိဘုံရောက်မယ်၊ မကောင်းတာကြံတော့ မကောင်းတဲ့အကြံ
ကြောင့် အကုသိုလ်ရဲ့အကျိုးပေးဖို့ပိုမယ်၊ ဒီလိုဆိုရင် ကောင်းတာလုပ်ရင်
ကောင်းကျိုးရမှာပေါ့'

‘မှန်လှပါဘုရား’

‘မကောင်းတာလုပ်ရင်’

‘မကောင်းကျိုးရမှာပါဘုရား’

‘ကာယကံ၊ ဝစီကံ၊ မနောကံမကောင်းရင်တော့ ကြောက်စရာပဲနော်’

‘မှန်လှပါဘုရား’

‘ကာယကံ၊ ဝစီကံ၊ မနောကံကောင်းရင်လည်းပဲ ကောင်းတဲ့အကျိုး
အလျောက် ကောင်းတဲ့ဘုံမရောက်ဘူးလား?’

‘ရောက်ပါတယ်ဘုရား’

‘ဒီလိုဆိုရင် သူတော်စင်များ ကံကောင်းတာနဲ့ ကံဆိုးတာ ဘယ်ဟာ
ကြိုက်?’

‘ကံကောင်းတာ ကြိုက်ပါတယ်ဘုရား’

‘ကံကောင်းတာ ကြိုက်ရင် ကုသိုလ်များများလုပ်ပေါ့’

‘မှန်လှပါဘုရား’

‘ကိုယ့်ရဲ့သန္တာန်မှာ ကုသိုလ်စိတ်ကလေးတွေ မွေးပြီးတော့ ကိုယ့်ကိုယ်
ကို ကယ်မယ်ဆိုရင် မကောင်းဘူးလား?’

‘ကောင်းပါတယ်ဘုရား’

‘အဲသလို ကံကောင်းတာကို ကြိုက်တယ်ဆိုတဲ့ပုဂ္ဂိုလ်တွေကိုလည်း
အခုဘုရားရှင်ကိုယ်တော်မြတ်ကြီးက သုဂတိက သုဂတိရတာကို အရတော်
တယ်လို့ ဟောလား?’

‘မဟောပါဘူးဘုရား’

‘ကဲ ကံဆိုးတော့လည်း ကမ္မပစ္စယာ?’

‘ဇာတိပါဘုရား’

‘ဘာသစ္စာ?’

‘ဒုက္ခသစ္စာပါဘုရား’

‘ယနေ့ ကုသိုလ်ကံလေးတွေကောင်းအောင် ကာယကံ အပြုအမူတွေ၊ ဝစီကံအပြုအမူတွေ၊ မနောကံအပြုအမူတွေ ကောင်းအောင်လုပ်ပါတယ်၊ ကမ္မပစ္စယာ?’

‘ဇာတိပါဘုရား’

‘ဇာတိ ဘာသစ္စာ?’

‘ဒုက္ခသစ္စာပါဘုရား’

‘ကံကောင်းတော့လည်း ဇာတိဒုက္ခ၊ ကံဆိုးတော့လည်း ဇာတိဒုက္ခ၊ ယနေ့ သူတော်စင်များကံကောင်းတာ ကံဆိုးတာ ဘယ်ဟာကြိုက်?’

‘ကံကောင်းတာ ကြိုက်ပါတယ်ဘုရား’

‘ကံကောင်းကြိုက်လည်း ဒုက္ခပါ၊ သူတော်စင်များက ကံကောင်းရင် ချမ်းသာမယ်လို့ ထင်တာကိုး’

‘မှန်လှပါဘုရား’

‘အခုကြည့်တော့ ချမ်းသာတွေ့လား ဒုက္ခတွေ့လား?’

‘ဒုက္ခပါဘုရား’

‘ကံဆိုးတော့လည်း ဒုက္ခရောက် မရောက်?’

‘ရောက်ပါတယ်ဘုရား’

‘ကံကောင်းတော့လည်း သုခခံရတာလား ဒုက္ခခံရတာလား?’

‘ဒုက္ခခံရတာပါဘုရား’

‘ဒါဖြင့် ကံဆိုးလည်းဒုက္ခပါ။ ကံကောင်းလည်း’

‘ဒုက္ခပါဘုရား’

‘သုဂတိကသုဂတိကို ရောက်နေတဲ့ ဘုံဘဝတွေမှာ လူ့ဘဝ၊ နတ်ဘဝ ဆိုတာ ကံကောင်းလို့ရတာနော်’

‘မှန်လှပါဘုရား’

‘အနာဂတ်သံသရာမှာ လူ့ဘဝ၊ နတ်ဘဝရတယ်ဆိုတာ ဘာကောင်းလို့?’

‘ကံကောင်းလို့ပါဘုရား’

‘ဘုရားရှင်က သုဂတိကရတာ အရမတော်ဘူးလို့ ဟောတာ ဘာကြောင့်ဟောတာလဲဆိုတော့ ဒုက္ခနဲ့ဒုက္ခ လည်နေလို့’

‘မှန်လှပါဘုရား’

‘သူတော်စင်များက ကံကောင်းရင် ချမ်းသာမယ်လို့ ထင်ပေမယ့် အခု ပဋိစ္စသမုပ္ပါဒ်နဲ့ ကြည့်လိုက်တဲ့အခါကျတော့ ကံကောင်းလည်း ဇာတိ အကျိုး ပေးတာ၊ ကံဆိုးလည်း ဇာတိအကျိုးပေးတာ’

‘မှန်လှပါဘုရား’

‘ဒါကြောင့် ကံကောင်းလည်းပဲ ဇာတိဒုက္ခ၊ ကံဆိုးလည်းပဲ ဇာတိဒုက္ခ၊ ဒီလိုသိရင် ကံဆိုးတာနဲ့ ကံကောင်းတာ ဘယ်ဟာသဘောကျ?’

‘ဘယ်ဟာမှ သဘောမကျပါဘူးဘုရား’

‘ဘာမှန်းသိမှ ဒုက္ခမှန်းသိမှ ဘာမှန်းသိမှလဲ?’

‘ဒုက္ခမှန်းသိမှပါဘုရား’

‘ကဲ-တစ်နေ့တစ်နေ့ သူတော်စင်များက ဘာတွေလုပ်?’

‘ကံတွေလုပ်နေပါတယ်ဘုရား’

‘ဒီကံသာလုပ်ရင် ဒုက္ခက လွတ်ပါတော့မလား?’

‘မလွတ်ပါဘူးဘုရား’

‘ဒုက္ခက မလွတ်ချင်ဘူးလား?’

‘လွတ်ချင်ပါတယ်ဘုရား’

‘အပါယ်လေးဘုံ ဒုက္ခကလည်းလွတ်အောင်၊ သုဂတိဒုက္ခကလည်း ယနေ့ သူတော်စင်များမကြုံရအောင် ဟောဒီကံတွေကိုလုပ်နေရင်တော့ မင်းတို့ ဒုက္ခနဲ့ လွဲကိုမလွဲဘူး၊ အဲတော့ ဒုက္ခတွေ လွတ်ချင်ပါတယ်ဆိုရင် ကံပေါ်မှာဉာဏ်ဆင့် ပြောလိုက်ပါ’

‘ကံပေါ်မှာ ဉာဏ်ဆင့်ရမှာပါဘုရား’

‘အခု ကံပေါ်မှာဉာဏ်ဆင့်ဆိုတော့ မိမိတို့ ကာယကံလေးတွေ ပြုမူကြ တဲ့အပြုအမူ၊ ဝစီကံတွေပြောဆိုကြတဲ့ အပြောအဆိုတွေ၊ မနောကံနဲ့ ကြံစည်တဲ့ အကြံအစည်တွေ၊ အဲဒီအပေါ်မှာ ဝိပဿနာဉာဏ်သာ ကိန်းလိုက်၊ ကာယကံ လေးတွေရဲ့ ပြုမူတဲ့အပြုအမူလေးတွေမှာ အမူအရာလေးတွေ ပြတိုင်းပြတိုင်း အကွေးအဆန့်လေးတွေ ပြတိုင်းပြတိုင်း၊ လှုပ်ရှားမှုလေးတွေ ပြတိုင်းပြတိုင်းမှာ ကိုယ်နဲ့စပ်ပြီးပြတဲ့ အရှုခံတရား မပေါ်ဘူးလား?’

‘ပေါ်ပါတယ်ဘုရား’

‘အဲဒီပေါ်တဲ့ အရှုခံတရား ကံမြောက်တိုင်းမြောက်တိုင်းမှာ ကိုယ်က လိုက်ကြည့်တဲ့အခါကျတော့ ဟော-ဖောက်ပြန်တဲ့တရားလေးတွေ ဉာဏ် အောက်မှာ ပျက်စီး ပျက်စီးနေပါလားဆိုတာ ကိုယ်အမူအရာလေးကို ကြည့်ခြင်းအားဖြင့် တရားဖြစ်မနေဘူးလား?’

‘ဖြစ်နေပါတယ်ဘုရား’

‘နဂိုတုန်းကတော့ သူ့ကံအတိုင်း ထားလိုက်တဲ့အခါကျတော့ ဉာဏ် မလိုက်တဲ့အတွက်ကြောင့် ဒီပုဂ္ဂိုလ်ရဲ့သန္တာန်မှာ ဘာနဲ့တူလဲမေးတော့ ဒုက္ခ တွေ ရအောင်ယူနေတာ’

‘မှန်လှပါဘုရား’

‘ခုတော့ ဟောဒီကံပေါ်မှာ ဉာဏ်ဆင့်လိုက်တယ်ဆို မနောကံမှာနော်’

‘မှန်လှပါဘုရား’

‘မနောကံမှာ ဝိပဿနာဉာဏ်နဲ့က အာရုံလေးပြုပြီးတော့ ပေါ်သမျှ လှုပ်ရှားမှု ကိုယ်အမူအရာလေးတွေပေါ်မှာ ကြည့်လိုက်တော့ ဖောက်ပြန် လိုက် ပျက်စီးလိုက်၊ ဝစီကံမှာပြောဆိုတဲ့ အမူအရာလေးကလည်း ဖောက်ပြန် လိုက် ပျက်စီးလိုက်၊ ဒီသဘောလေးတွေပြနေတာ ဉာဏ်သာ အာရုံပြုနေရင် ကာယကံမှာလည်း အပြစ်ဖြစ်သေးလား?’

‘မဖြစ်ပါဘူးဘုရား’

‘ဝစီကံမှာရော အပြစ်ဖြစ်သေးလား?’

‘မဖြစ်ပါဘူးဘုရား’

‘မနောကံမှာ အကြံစည်လေးတွေ ကြံစည်တိုင်း ကြံစည်တိုင်း အကြံစည်လေးတွေ လောဘနဲ့ ကြံစည်မှန်းသိမယ်၊ ဒေါသနဲ့ ကြံစည်မှန်း သိမယ်၊ တွေးရင်လည်း တွေးတာကို သိမယ်ဆိုရင် ဟော-ဉာဏ်ဦးစီးထားတဲ့ မနောကံသည် အရှိတရားတွေအပေါ်မှာ အသိကလိုက်တော့ အပျက်အပျက် လေးတွေကို မြင်နေရင် ဒီပုဂ္ဂိုလ်မှာ မနောကံရော မစင်သွားဘူးလား?’

‘စင်သွားပါတယ်ဘုရား’

‘အဲသလို အပြစ်ကင်းစင်နေတဲ့အခိုက်တန်မှာ သေရင် အပါယ်လွတ် တယ်နော်’

‘မှန်လှပါဘုရား’

‘တခြားလား ကိုယ့်ကိုယ်ကို ကယ်တာလား?’

‘ကိုယ့်ကိုယ်ကယ်တာပါဘုရား’

‘တစ်ခုခုနဲ့အာရုံပြုပြီး ယှဉ်ကြည့်လိုက်ရင် ဟောဒါ မာနတရားပါလား သိလိုက်စမ်းပါ၊ ဒီပုဂ္ဂိုလ်မာနရဲ့သဘောကို ဉာဏ်နဲ့သိလိုက်ပြီဆိုရင် မာနရှိ သေးလား?’

‘မရှိတော့ပါဘူးဘုရား’

‘ကဲ-ကျွန်အဖြစ်ကလည်း လွတ်တော့မယ်နော်၊ အဲသလိုသိနိုင်ဖို့ အတွက် ကံပေါ်မှာ ဉာဏ်ဆင့်လိုက်ရင် ကံပေါ်မှာ ဉာဏ်ဆင့်တာလေးကို မြင်လွယ်ထင်လွယ်ပြောရင် မိမိတို့ သံကိုသံနဲ့ဖြတ်ပါသည်၊ သံကိုဘာနဲ့ဖြတ်?’

‘သံနဲ့ဖြတ်ပါတယ်ဘုရား’

‘သံကိုသံနဲ့ပဲ ဖြတ်တယ်နော်’

‘မှန်လှပါဘုရား’

‘သို့သော်လည်း ဖြတ်တဲ့သံလေးမှာ ဘာထူးခြားလဲမေးတော့ အသွားလေးတွေပါတယ်’

‘မှန်လှပါဘုရား’

‘ဖြတ်တဲ့သံမှာ ဘာပါလဲ?’

‘အသွားလေးတွေပါပါတယ်ဘုရား’

‘ဪ-ဒီသံကိုဖြတ်ချင်ရင် သံဖြတ်လွှနဲ့ ဖြတ်တာပေါ့နော်’

‘မှန်လှပါဘုရား’

‘သံကို သံနဲ့ဖြတ်တယ်၊ ဖြတ်တဲ့သံမှာ ဘာပါလဲမေးရင်’

‘အသွားလေးတွေပါပါတယ်ဘုရား’

‘အဲဒီအသွားလေးတွေက တိုက်ပါတိုက်ပါများတဲ့အခါကျတော့ သံက သံချင်းဖြတ်လိုက်တာ ပြတ်သွားတယ်၊ အခုလည်းပဲ ကံကို ကံနဲ့ဖြတ်တဲ့နေရာမှာ ကံပေါ်မှာဉာဏ်ဆင့် ကံပေါ်မှာ?’

‘ဉာဏ်ဆင့်ရမှာပါဘုရား’

‘အဲဒီဉာဏ်က ဝိပဿနာအရူဉာဏ်ကို ပြောတာနော်’

‘မှန်လှပါဘုရား’

‘မိမိတို့ရဲ့ မနောကံလေးပေါ်မှာ စိတ်မှာပေါ့၊ အဲဒီစိတ်လေးပေါ်မှာ ဝိပဿနာဉာဏ်သွားလေး တပ်လိုက်တဲ့အခါကျတော့ ပေါ်တဲ့တရား ကိုယ်နဲ့’

စပ်ပြီးပေါ်တဲ့ အရှင်တရားရော မြင်မလာဘူးလား?’

‘မြင်ပါတယ်ဘုရား’

‘စိတ်နဲ့ပတ်သက်ပြီး အရှင်ရော မမြင်ဘူးလား?’

‘မြင်ပါတယ်ဘုရား’

‘ကဲ ခုနတုန်းက ဘိက္ခုနီမလေးဖြစ်ခဲ့တဲ့ ပုဏ္ဏားကျွန်မလေးသည် သူ့ရဲ့ သန္တာန်မှာဖြစ်ပေါ်နေတဲ့ ဟောပြောမှုပေါ်မှာ အာရုံပြုပြီးတော့ ငါသိတယ် ငါတတ်တယ် ငါသာလျှင်တော်တယ်ဆိုတော့ အဲဒီအပေါ်မှာ အာရုံပြုပြီး တွေးနေတဲ့အတွေးလေးမှာ ထောင်လွှားတက်ကြွတဲ့မာန ပေါ် မပေါ်’

‘ပေါ်ပါတယ်ဘုရား’

‘အဲဒီမာနလေးသည် တခြားမှာပေါ်တာလား၊ စိတ်မှာပေါ်တာလား?’

‘စိတ်မှာပေါ်တာပါဘုရား’

‘ကဲ-ဒီစိတ်မှာပေါ်နေတဲ့ အကုသိုလ်ကံ သူ့ရဲ့သန္တာန်ဖြစ်နေပြီ၊ ကဲ- ဒီကံကိုဖြတ်ဖို့အတွက် ဟောဒီ မနောကံလေးမှာ အာရုံလေးစိုက်လိုက်စမ်းပါ၊ ဉာဏ်သွားလေး တပ်လိုက်မယ်’

‘မှန်လှပါဘုရား’

‘ပေါ်တာကို သတိရှိရင် သမ္မာသတိမဂ္ဂင်ကိန်းပြီ’

‘မှန်လှပါဘုရား’

‘အဲဒီပေါ်တဲ့ တရားလေးကို မလွတ်အောင်ကြိုးစားဖို့အရေး စောင့်ရှောက်ဖို့အတွက် သမ္မာဝါယာမ မဂ္ဂင်ရော မလိုဘူးလား?’

‘လိုပါတယ်ဘုရား’

‘ဒီအာရုံပေါ်မှာ တည်ငြိမ်စွာကြည့်နိုင်ဖို့ သမ္မာသမာဓိမဂ္ဂင်ရော မလိုဘူးလား?’

‘လိုပါတယ်ဘုရား’

‘ဒီသဘောလေး ပေါ်လာတာကို ကြည့်တိုင်း ကြည့်တိုင်းမှာ ပေါ်တဲ့ နေရာမှာ ဖြစ်ပြီးပျက်တာကို မြင်ဖို့အတွက်က သမ္မာဒိဋ္ဌိ၊ သမ္မာသင်္ကပ္ပက လည်း လိုတယ်။ ဒါဖြင့် ဉာဏ်သွားလေးတွေ တပ်လိုက်ပြီဆိုရင် ပေါ်တဲ့တရား ကို ပေါ်တဲ့နေရာမှာ အာရုံစိုက်လိုက်တာနဲ့ ဖြစ်ပြီးပျက်တာ မြင်ရ မမြင်ရ’

‘မြင်ရပါတယ်ဘုရား’

‘ထောင်လွှားတဲ့သဘောလေးတွေ ငါတော်တယ် ငါတတ်တယ် ငါသိ တယ်ဆိုရင်လည်း ဒါမာနပဲနော်၊ အဲဒီမာနလေး ဘယ်မှာပေါ်’

‘စိတ်မှာပေါ်ပါတယ်ဘုရား’

‘ဟော အကုသိုလ်ကံလေးဖြစ်နေပြီ၊ ဒီကံကို မြန်မြန်ဖြတ်ချက် ချလိုက် ဟေ့၊ နောက်က ဉာဏ်သွားတပ်တဲ့ကံ၊ ဒါဖြင့် ဝိပဿနာဉာဏ် အရှုဉာဏ် (၅) ပါး ကိုယ့်သန္တာန်ကိန်းရင်ပေါ်လာတဲ့ တရားမာနလေးကို အရှုခံထားပြီး ရှုလိုက်ရင် မာနက အပျက်၊ အရှုဉာဏ်က မဂ်၊ ဒီလိုဆိုရင် ကံပေါ်မှာ ဉာဏ်ဆင့်တဲ့ပုဂ္ဂိုလ် ဒီအကုသိုလ်ကံ ပြတ်မသွားဘူးလား?’

‘ပြတ်ပါတယ်ဘုရား’

‘ပြတ်သွားရင် အပါယ်လေးပါး လွတ် မလွတ်?’

‘လွတ်ပါတယ်ဘုရား’

‘ပေါ်လာတဲ့အရှုခံကိုလည်းပဲ ဒီလို ဉာဏ်သွားလေးတွေနဲ့ စောင့်ကြည့် လိုက်မယ်ဆိုရင်၊ ကာယကံအပေါ်မှာလည်း ဖောက်ပြန်ပျက်စီးနေတာ၊ ဝစီကံ ပြောဆိုနေတဲ့ အမူယာလေးတွေရဲ့ ပျက်စီးပျက်စီးနေတာ၊ မနောက်ရဲ့ အကြံ အစည်လေးတွေလည်း ပျက်စီးပျက်စီးနေတာကို ကံပေါ်ဉာဏ်ဆင့်ရင် တွေ့ရ မတွေ့ရ’

‘တွေ့ရပါတယ်ဘုရား’

‘အဲဒါ ဘာလုပ်တာလဲမေးရင် ကိုယ့်ကိုယ်ကိုယ်ကယ်နေတာ၊ ဘာတဲ့တုန်း?’

‘ကိုယ့်ကိုယ်ကို ကယ်နေတာပါဘုရား’

‘အပါယ်လေးပါး လွတ်ရုံတင်မကတော့ဘူး၊ ဒီအဆုံးမှာပဲ နိဗ္ဗာန်ကို မျက်မှောက်ပြုလောက်အောင်ကို ကယ်သွားနိုင်ပြီဆိုရင်၊ ဘုရားရဲ့အလိုတော် ကျ သုဂတိက နိဗ္ဗာန်ကို မရဘူးလား?’

‘ရပါတယ်ဘုရား’

‘ဘုရားရှင်ကိုယ်တော်မြတ်ကြီးက သုဂတိက နိဗ္ဗာန်ရမှ အရတော်မယ် လို့ ဟောတဲ့အတိုင်းပဲ မိမိတို့တစ်တွေသည် ကုသိုလ်လောက်နဲ့ မကျေနပ်ပါနဲ့’

‘မှန်လှပါဘုရား’

‘ကုသိုလ်ကတစ်ဆင့်တက်ပြီး အဲဒီကံတရားတွေပေါ်မှာ ဉာဏ်ဆင့်ပြီး ကြိုးစားနေနိုင်ဖို့ မလိုဘူးလား?’

‘လိုပါတယ်ဘုရား’

‘ဉာဏ်ဆင့်ချင်ရင် ဘာအလုပ်လုပ်ရမယ်’

‘ဝိပဿနာအလုပ် လုပ်ရမှာပါဘုရား’

‘ဝိပဿနာဆိုတာ တခြားရှုတာလား ခန္ဓာရှုတာလား?’

‘ခန္ဓာရှုတာပါဘုရား’

‘ခန္ဓာမှာ ပေါ်ရာထင်ရှားရာ ရှုမယ်ဆိုရင် ရုပ်၊ ထင်ရှားမယ်ဆိုရင် ရုပ်ရှု၊ ဝေဒနာထင်ရှားရင်’

‘ဝေဒနာရှုရမှာပါဘုရား’

‘စိတ်ကို ထင်ရှားရင်’

‘စိတ်ကိုရှုမှာပါဘုရား’

‘အဲလို ရှုရင်းရှုရင်းနဲ့ ငါတယ်ဟုတ်ပါလားဆိုရင် ငါတယ်ဟုတ်တဲ့ တရားလေးက မာနပေါ်လာပြီနော်’

‘မှန်လှပါဘုရား’

‘ဘယ်မှာပေါ်မှာလဲ?’

‘စိတ်မှာပေါ်ပါတယ်ဘုရား’

‘သူ့ကိုမရှုနိုင်လို့များ လက်ပိုက်ကြည့်မိမယ်ဆိုရင်တော့၊ အဲဒီမာနရဲ့ အကျိုးဆက်က ကြောက်စရာကောင်းလောက်အောင်ကို သံသရာမှာ ယုတ်နိမ့်တဲ့ဘဝ ရောက်မလား မရောက်ဘူးလား?’

‘ရောက်မှာပါဘုရား’

‘ဒီဘဝကိုလည်းပဲ အဖြစ်မခံရအောင် ဖြစ်ပျက်ရှု’

‘ရှုရမှာပါဘုရား’

‘ဒါဖြင့် မာနအရှုခံ ဖြစ်ပျက်က ဘာသစ္စာ?’

‘ဒုက္ခသစ္စာပါဘုရား’

‘ကိုယ့်သန္တာန်မှာ ဉာဏ်သွားလေးတပ်ထားတာက’

‘မဂ္ဂသစ္စာပါဘုရား’

‘ဒါဖြင့် ကိလေသာတရားလာသေးလား?’

‘မလာတော့ပါဘူးဘုရား’

‘မလာလို့ပယ်သတ်နိုင်တဲ့အချိန် သမုဒယ သေ မသေ?’

‘သေပါတယ်ဘုရား’

‘သေရင်နောင်ဇာတိရဦးမလား?’

‘မရတော့ပါဘူးဘုရား’

‘ကျွန်မလေး ရဟန္တာဖြစ်တာ ဇာတိသိမ်းသွားတာပဲ’

‘မှန်လှပါဘုရား’

‘ပုဏ္ဏားကြီးလည်း ဇာတိ သိမ်းမသွားဘူးလား?’

‘သိမ်းသွားပါတယ်ဘုရား’

‘တခြားလား အမြင်မှန်ရလို့လား?’

‘အမြင်မှန်ရလို့ပါဘုရား’

‘ကိုယ့်ကိုယ်ကို ဦးစားပေးကယ်တော့လည်း လွတ်မသွားဘူးလား?’

‘လွတ်သွားပါတယ်ဘုရား’

‘ဒါတွေကို အချိန်မှီသိပြီး လုပ်သင့်လုပ်ထိုက်တာကို လုပ်ကြပါလို့ တိုက်တွန်းရင်းပဲ သာဓု သုံးကြိမ်ခေါ်ပြီး တရားပွဲကိုအဆုံးသတ်လိုက်ကြ ရအောင်...’

‘သာဓု . . . သာဓု . . . သာဓု’

